



# حَسَد

- 1 • شکاری خود شکار ہو گیا
- 10 • حسد، غیرت اور رشک میں فرق
- 63 • کون کس سے حسد کرتا ہے؟
- 91 • حاسد کے شر سے بچنے کے مذنی پھول

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ  
 مَا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ

## ذُرُودِ شَرِيفِ كِي فَضِيلَت

دو جہاں کے سلطان، سُرُو رُذِیْثَان، محبوبِ رَحْمٰنِ صَلَّی اللہُ تَعَالٰی عَلَیْہِ وَاٰلِہٖ وَسَلَّمَ کافرمانِ مَغْفِرَتِ نِشَانِ ہے: مجھ پر دُرُودِ پَاکِ پڑھنا پلنِ صِرَاطِ پَر نُوْر ہے، جو رُوِزِ جُمُعہِ مَجھِ پَر اُسَی بَار دُرُودِ پَاکِ پڑھے اُس کے اُسَی سَال کے گناہ مُعَاف ہو جائیں گے۔

(الجامع الصغیر للسیوطی، ص ۳۲۰، الحدیث ۵۱۹۱)

صَلُّوْا عَلَی الْحَبِیْبِ ! صَلَّی اللہُ تَعَالٰی عَلَی مُحَمَّدٍ

## شِکَارِی خُودِ شِکَارِ ہو گیا

ایک شخص کو کسی بادشاہ کے دربار میں خصوصی رُتَبہ حَاصِل تھا۔ وہ روزانہ بادشاہ کے رُو بَر و کھڑے ہو کر بطورِ نِصِیْحَت کہا کرتا تھا: ”اِحسان کرنے والے کے احسان کا بدلہ دو، برے شخص سے بُرائی سے پیش نہ آؤ کیونکہ بُرے انسان کے لئے تو خود اُس کی بُرائی ہی کافی ہے۔“ بادشاہ اس کی بہترین نِصِیْحَتوں کی وجہ سے اُسے بہت محبوب رکھتا تھا۔ بادشاہ کی طرف سے دی جانے والی عزت و محبت دیکھ کر ایک درباری کو اُس شخص سے حَسَد ہو گیا۔ ایک دن حاسدِ درباری اس شخص کی عَزَّت کے خاتمے کے لئے بادشاہ سے جھوٹ بولتے ہوئے کہنے لگا: یہ شخص آپ کے بارے میں لوگوں سے کہتا پھرتا ہے کہ ”بادشاہ کے منہ سے بہت بد بو آتی ہے۔“ بادشاہ نے پوچھا:

”تمہارے پاس اس کا کیا ثبوت ہے؟“ اُس نے عرض کی: ”کل اسے اپنے قریب بلا کر دیکھئے، یہ اپنی ناک پر ہاتھ رکھ لے گا۔“ اگلے روز حاسد، اُس مقرب شخص کو اپنے گھر لے گیا اور اُسے بہت سارا کچے لہسن والا سالن کھلا دیا۔ یہ مقرب شخص کھانے سے فارغ ہو کر حسبِ معمول دربار پہنچا اور بادشاہ کے رُوبرُو نصیحت بیان کی۔ بادشاہ نے اُسے اپنے قریب بلا لیا، اُس نے اس خیال سے کہ میرے منہ کی لہسن کی بو بادشاہ تک نہ پہنچے، اپنے منہ پر ہاتھ رکھ لیا۔ بادشاہ کو اس حرکت کے باعث یقین ہو گیا کہ دوسرا درباری دُرست کہہ رہا تھا۔ بادشاہ نے اپنے ہاتھ سے ایک ”عامل“ (یعنی سرکاری اہل کار) کو خط لکھا: اس خط کے لانے والے کی فوراً گردن اڑا دو اور اس کی لاش میں بھس بھر کر ہماری طرف روانہ کرو۔

بادشاہ کی یہ عادت تھی کہ جب کسی کو انعام و اکرام دینا مقصود ہوتا تو خود اپنے ہاتھ سے خط لکھتا، اس کے علاوہ کوئی بھی حکم اپنے ہاتھ سے نہ لکھتا تھا۔ لیکن اس مرتبہ اُس نے خلافِ معمول اپنے ہاتھ سے سزا کا حکم لکھ دیا۔ جب وہ مقرب آدمی خط لے کر شاہی محل سے باہر نکلا تو حاسد نے اُس سے پوچھا: ”یہ تمہارے ہاتھ میں کیا ہے؟“ اُس نے جواب دیا: ”بادشاہ نے اپنے ہاتھ سے فلاں عامل کے لئے خط لکھا تھا، یہ وہی ہے۔“ حاسد نے خط لکھنے کے سابقہ طریقے پر قیاس کرتے ہوئے لالچ میں آ کر کہا: ”یہ خط مجھے دے دو۔“ مقرب نے اعلیٰ ظرفی کا مظاہرہ کرتے ہوئے خط اس کے حوالے کر دیا۔ حاسد فوراً عامل کے پاس پہنچا اور خط اس کے ہاتھ میں دینے

کے بعد انعام و اکرام طلب کیا۔ عامل نے کہا: ”اس میں تو خط لانے والے کے قتل کرنے کا حکم درج ہے۔“ اب تو حاسد کے اوسان خطا ہو گئے، بڑی عاجزی سے بولا: ”یقین کرو کہ یہ خط تو کسی دوسرے شخص کے لئے لکھا گیا تھا، تم بادشاہ سے معلوم کرو۔“ عامل نے جواب دیا: ”بادشاہ سلامت کے حکم میں کسی ”اگر مگر“ کی گنجائش نہیں ہوتی۔“ یہ کہہ کر اسے قتل کروادیا۔

دوسرے دن مُقَرَّب آدمی، حسب معمول دربار میں پہنچا اور نصیحت بیان کی۔ بادشاہ نے متعجب ہو کر اپنے خط کے بارے میں پوچھا۔ اُس نے کہا: ”وہ تو مجھ سے فلاں درباری نے لے لیا تھا۔“ بادشاہ نے کہا: ”وہ تو تمہارے بارے میں بتاتا تھا کہ تم مجھے گندہ دہن (یعنی بدبودار منہ والا) کہا کرتے ہو!“ مُقَرَّب شخص نے عرض کی: ”میں نے تو کبھی ایسی کوئی بات نہیں کی۔“ بادشاہ نے منہ پر ہاتھ رکھنے کی وجہ دریافت کی، تو اس نے عرض کی: ”اس شخص نے مجھے بہت سا کچا لہسن کھلا دیا تھا، میں نہیں چاہتا تھا کہ اس کی بو آپ تک پہنچے۔“ بادشاہ سارا معاملہ سمجھ گیا اور اسے تاکید کی: اب تم نصیحت کرتے ہوئے روزانہ یہ بات بھی کہا کرو: انسان کی تباہی کے لئے اس کا بُرا ہونا ہی کافی ہے جیسا کہ اس حاسد کا حال ہوا۔ (احیاء العلوم، ج ۳، ص ۲۳۳)

میٹھے میٹھے اسلامی بھائیو! دیکھا آپ نے حسدِ ولائی کے مذموم (یعنی بُرے) جذبے نے درباری کو کیسی خطرناک اور شرمناک سازش کرنے پر تیار کیا لیکن ”خود آپ اپنے دام میں صیاد آگیا“ کے مُسَدِّق وہ اپنے ہی پھیلانے ہوئے جال

میں پھنس کر موت کے منہ میں جا پہنچا۔ نیز اس حکایت سے یہ درس بھی ملا کہ کسی کی نعمتیں یا فضیلتیں دیکھ کر دل نہیں جلانا چاہئے اور نہ ہی اُس سے نعمتوں کے چھن جانے کی تمنا کرنی چاہئے کیونکہ اسے یہ سب کچھ دینے والا ہمارا خالق و مالک عزَّوَجَلَّ ہے اور وہ بے نیاز ہے جس کو چاہے جتنا چاہے نواز دے، ہم کون ہوتے ہیں اس کی تقسیم پر اعتراض یا شکوہ کرنے والے!

۷ رہائی مجھ کو ملے کاش! نفس و شیطان سے

ترے حبیب کا دیتا ہوں واسطہ یارب (وسائل بخشش ص ۹۳)  
 صَلُّوْا عَلَی الْحَبِیْبِ! صَلَّی اللّٰهُ تَعَالٰی عَلٰی مُحَمَّد

## باطنی گناہوں کی تباہ کاریاں

میٹھے میٹھے اسلامی بھائیو! ہم میں سے ہر ایک کو اس دنیا میں اپنے اپنے حصے کی زندگی گزار کر جہانِ آخرت کے سفر پر روانہ ہو جانا ہے۔ اس سفر کے دوران ہمیں قبر و حشر اور پلن صراط کے نازک مرحلوں سے گزرنا پڑے گا، اس کے بعد جنت یا دوزخ ٹھکانہ ہوگا۔ اس دنیا میں کی جانے والی نیکیاں دارِ آخرت کی آبادی جبکہ گناہ بربادی کا سبب بنتے ہیں۔ جس طرح کچھ نیکیاں ظاہری ہوتی ہیں جیسے نماز اور کچھ باطنی مثلاً اخلاص، اسی طرح بعض گناہ بھی ظاہری ہوتے ہیں جیسے قتل اور بعض باطنی مثلاً تکبر! اس پُر فتن دور میں اوّل تو گناہوں سے بچنے کا ذہن بہت ہی کم ہے اور جو خوش نصیب اسلامی بھائی گناہوں کے علاج کی کوششیں کرتے بھی ہیں تو ان کی زیادہ تر توجّہ ظاہری گناہوں سے بچنے پر ہوتی ہے، ایسے میں باطنی گناہوں کا علاج

نہیں ہو پاتا حالانکہ یہ ظاہری گناہوں کی نسبت زیادہ خطرناک ہوتے ہیں کیونکہ ایک باطنی گناہ بے شمار ظاہری گناہوں کا سبب بن سکتا ہے مثلاً قتل، ظلم، غیبت، چغلی، عیب داری جیسے گناہوں کے پیچھے کینے اور کینے کے پیچھے غصے کا ہاتھ ہونا ممکن ہے۔ چنانچہ اگر باطنی گناہوں کا تسلی بخش علاج کر لیا جائے تو بہت سے ظاہری گناہوں سے بچنا ان شاء اللہ عَزَّوَجَلَّ بے حد آسان ہو جائے گا۔ حُجَّةُ الْإِسْلَامِ حضرت سیدنا امام محمد غزالی علیہ رحمۃ اللہ الوالی لکھتے ہیں: ظاہری اعمال کا باطنی اوصاف کے ساتھ ایک خاص تعلق ہے۔ اگر باطن خراب ہو تو ظاہری اعمال بھی خراب ہوں گے اور اگر باطن حسد، ریا اور تکبر وغیرہ عیوب سے پاک ہو تو ظاہری اعمال بھی دُرست ہوتے ہیں۔ (منہاج العابدین، ص ۱۳ ملخصاً) چنانچہ ہر اسلامی بھائی پر ظاہری گناہوں کے ساتھ ساتھ باطنی گناہوں کے علاج پر بھی بھرپور توجہ دینا لازم ہے تاکہ ہم اپنے دارِ آخرت کو ان کی تباہ کاریوں سے محفوظ رکھ سکیں۔ باطنی گناہوں میں سے ایک گناہ **حَسَد** بھی ہے جس کے بارے میں علم ہونا فرض ہے چنانچہ اعلیٰ حضرت، امام اہلسنت، مجددِ دین و ملت، پروانہ شمع رسالت مولانا شاہ امام احمد رضا خان علیہ رحمۃ الرحمن فتاویٰ رضویہ جلد 23 صفحہ 624 پر لکھتے ہیں: ”مَحْرَمَاتِ بَاطِنِيَّةٍ (یعنی باطنی ممنوعات مثلاً) تَكْبُر و رِيَا و عُجْب و حَسَد و غير هَا و اِرْءَانُ كَمَا مَعَالِجَاتِ (یعنی علاج) كَمَا ان كَا عِلْم (یعنی جاننا) بھي ہر مسلمان پر اہم فرائض سے ہے۔“

(فتاویٰ رضویہ مخزبہ، ج ۲۳، ص ۶۲۴)

اس وقت جو کتاب آپ کے سامنے ہے اس کا نام شیخ طریقت امیر اہلسنت حضرت علامہ مولانا محمد الیاس عطار قادری مدظلہ العالی نے ”حَسَد“ رکھا ہے، ہم نے اس کتاب میں حسد کی تعریف، اقسام، نقصانات، اسباب، علامات اور علاج وغیرہ کے بارے میں ضروری معلومات دلچسپ پیرائے میں فراہم کرنے کی کوشش کی ہے۔ 10 قرآنی آیات، 39 احادیث مبارکہ، بزرگان دین کے 39 فرامین، 10 حکایات، دومدنی بہاریں اور بے شمار مدنی پھول اس کتاب کی زینت ہیں۔ آخر میں حسد کی معلومات کا خلاصہ بھی دیا گیا ہے تاکہ پڑھنے والوں کو یاد رکھنے میں آسانی ہو۔ اس کتاب کو ترتیب دینے میں بزرگان دین رَحْمَةُ اللهِ السُّبِينِ کی تالیفات بابرکات بالخصوص امام غزالی علیہ رحمۃ اللہ الوالی کی تصنیف احیاء العلوم سے بھرپور استفادہ کیا گیا ہے۔ بعض مقامات پر شیخ طریقت امیر اہلسنت حضرت علامہ مولانا محمد الیاس عطار قادری مدظلہ العالی کی کُتُب و رسائل سے ضرورتاً مواد نقل کیا ہے جس کا حتی المقدور حوالہ بھی دے دیا ہے۔ **الْحَمْدُ لِلَّهِ عَزَّ وَجَلَّ!** یہ کتاب اسلامی بھائیوں اور اسلامی بہنوں دونوں کے لئے یکساں مفید ہے۔ اسے نہ صرف خود پڑھئے بلکہ دوسروں کو بھی اس کے مطالعہ کی ترغیب دلا کر ثواب جاریہ کے حق دار بنئے۔

اللہ تعالیٰ سے دعا ہے کہ ہمیں ”اپنی اور ساری دنیا کے لوگوں کی اصلاح کی کوشش“ کرنے کے لئے مدنی انعامات پر عمل اور مدنی قافلوں کا مسافر بنتے رہنے کی

توفیق عطا فرمائے۔ آمین بِجَاوِ النَّبِيِّ الْأَمِينِ صَلَّى اللهُ تَعَالَى عَلَيْهِ وَآلِهِ وَسَلَّمَ

شعبہ اصلاحی کُتُب (مجلس المدینة العلمیة)

۹ رجب المرجب ۱۴۳۳ھ 31 مئی 2012ء

## آپس میں حسد نہ کرو

مدینے کے سلطان، رحمتِ عالمیان، سرورِ فیضانِ صلی اللہ تعالیٰ علیہ والہ وسلم نے فرمایا: آپس میں حسد نہ کرو، آپس میں بغض و عداوت نہ رکھو، پیٹھ پیچھے ایک دوسرے کی برائی بیان نہ کرو اور اے اللہ عزوجل کے بندو! بھائی بھائی ہو کر رہو۔

(صحیح البخاری، کتاب الادب، ج ۴، الحدیث: ۶۰۶۶، ص ۱۱۷)

مفسرِ شہیر حکیم الامت حضرت مفتی احمد یار خان علیہ رحمۃ الحنان اس حدیث پاک کے تحت فرماتے ہیں: یعنی بدگمانی، حسد، بغض وغیرہ وہ چیزیں ہیں جن سے محبت ٹوٹتی ہے اور اسلامی بھائی چارہ محبت چاہتا ہے، لہذا یہ عیوب چھوڑو تاکہ بھائی بھائی بن جاؤ۔ (مراۃ المناجیح ج ۶، ص ۶۰۸)

تکبر، ریاکاری و جھوٹ، غیبت

سے بھی اور حسد سے بچایا الہی

صَلُّوا عَلٰی الْحَبِیْبِ! صَلَّى اللّٰهُ تَعَالٰی عَلٰی مُحَمَّدٍ

## حسد کسے کہتے ہیں؟

کسی کی دینی یا دنیاوی نعمت کے زوال (یعنی اس سے چھین جانے) کی تمنا کرنا یا یہ خواہش کرنا کہ فلاں شخص کو یہ یہ نعمت نہ ملے، اس کا نام ”حسد“ ہے۔ (الحدیثۃ الندیۃ، الخلق الخامس عشر، ج ۱، ص ۶۰۰، ۶۰۱) حسد کرنے والے کو ”حاسد“ اور جس سے حسد کیا جائے اُسے ”مَحْسُودٌ“ کہتے ہیں۔



## حَسَد کی چند مثالیں

کسی کو مالی طور پر خوشحال دیکھ کر جلنا گڑھنا اور یہ تمنا کرنا کہ اس کے ہاں چوری یا ڈکیتی ہو جائے یا اس کی دکان و مکان میں آگ لگ جائے اور یہ کوڑی کوڑی کا محتاج ہو جائے، یا کسی کو اعلیٰ دینی یا دنیاوی منصب و مرتبے پر فائز دیکھ کر دل جلانا اور یہ تمنا کرنا کہ اس سے کوئی ایسی غلطی سرزد ہو کہ یہ مقام و مرتبہ اس سے چھن جائے اور یہ ذلیل و رسوا ہو جائے، یا یہ خواہش رکھنا کہ فلاں ہمیشہ تنگ دست ہی رہے کبھی خوشحال نہ ہو، یا فلاں کو کبھی کوئی عزت و مرتبہ نہ ملے وہ ہمیشہ ذلت کی چکی میں ہی پستار ہے، اس مذموم خواہش کا نام حسد ہے۔

صَلُّوْا عَلٰی الْحَبِيْبِ ! صَلَّى اللهُ تَعَالٰى عَلٰى مُحَمَّدٍ

## حَسَد کو حسد کیوں کہتے ہیں؟

”حَسَد“ کا لفظ ”حَسَدَلُ“ سے بنا ہے جس کا معنی چیچڑی (جوں کے مشابہ قدرے لمبا کیزا) ہے، جس طرح چیچڑی انسان کے جسم سے لپٹ کر اس کا خون پیتی رہتی ہے اسی طرح حسد بھی انسان کے دل سے لپٹ کر گویا اس کا خون چوستا رہتا ہے اس لئے اسے حسد کہتے ہیں۔ (لسان العرب، باب الحاء، ج ۱، ص ۸۲۶)

صَلُّوْا عَلٰی الْحَبِيْبِ ! صَلَّى اللهُ تَعَالٰى عَلٰى مُحَمَّدٍ

## حَسَد باطنی بیماریوں کی ماں ہے

غصے کی کوکھ سے کینہ اور کینے کے بطن سے حسد جنم لیتا ہے کیونکہ جب

انسان کو کسی پر غصہ آتا ہے تو وہ زبان ہاتھ یا آنکھوں وغیرہ سے اس کا اظہار کرتا ہے یا پھر رضائے الہی کے لئے اسے پی لیتا ہے لیکن اگر کسی رُکاوٹ کی وجہ سے اپنا غصہ سامنے والے پر ”اُتار“ نہ سکے بلکہ اپنے دل میں ڈھالے تو وہ غصہ اندر ہی اندر کیے اور حسد میں تبدیل ہو جاتا ہے اور حسد سے بدگمانی و شہادت جیسی بہت سی ظاہری و باطنی بیماریاں پیدا ہوتی ہیں، اسی لئے حسد کو ”أُمُّ الْأَمْرَاضِ“ (یعنی بیماریوں کی ماں) کہا گیا ہے۔

صَلُّوْا عَلَی الْحَبِیْب! صَلَّى اللهُ تَعَالَى عَلَی مُحَمَّد

### حاسد کی مثال

حضرت سیدنا امام محمد بن محمد غزالی علیہ رحمۃ اللہ الوالی لکھتے ہیں: حاسد کی مثال اس شخص کی سی ہے جو دشمن کو مارنے کے لیے پتھر پھینکتا لیکن وہ پتھر دشمن کو لگنے کے بجائے پلٹ کر پھینکنے والے شخص کی سیدھی آنکھ پر لگے اور وہ پھوٹ جائے اب غصہ اور زیادہ ہو، دوسری بار اور زور سے پتھر پھینکا لیکن اس بار بھی دشمن کو نہ لگا بلکہ پلٹ کر اسی کو لگا اور دوسری آنکھ بھی پھوٹ گئی، تیسری بار پھر پھینکا اس مرتبہ سر ہی پھٹ گیا اور دشمن سلامت رہا۔ پتھر پھینکنے والے کے دوسرے دشمن اسے اس حال میں دیکھ کر اس پر ہنستے ہیں، حاسد کا بھی یہی حال ہے شیطان اُس سے اسی طرح مذاق کرتا ہے۔ (کیسائے سعادت، ج ۲، ص ۶۱۲)

گناہوں سے مجھ کو بچا یا الہی

بُری عادتیں بھی چھڑا یا الہی (وسائل بخشش ص ۷۹)

صَلُّوْا عَلَی الْحَبِیْب! صَلَّى اللهُ تَعَالَى عَلَی مُحَمَّد

## حَسَد، غیبت اور رشک میں فرق

ہر حسد ایک سائیں نہیں ہوتا بلکہ اس کی چار قسمیں ہیں جن کا الگ الگ شرعی حکم ہے، لہذا جب بھی دل میں کسی کی نعمت چھین جانے کی خواہش پیدا ہو تو خوب اچھی طرح غور کر لیجئے کہ یہ خواہش حسد کی کونسی قسم کے تحت آتی ہے۔ ان اقسام کی وضاحت کرتے ہوئے مفسر شہیر، حکیم الامت حضرت مفتی احمد یار خان علیہ رحمۃ اللہ تفسیر نعیمی جلد 1 صفحہ 614 پر لکھتے ہیں: حسد کے چار درجے ہیں:

﴿پہلا﴾ یہ ہے کہ حسد دوسروں کی نعمت کا زوال چاہے کہ خواہ مجھے نہ ملے مگر اس کے پاس سے جاتی رہے، اس قسم کا حسد مسلمانوں پر گناہ کبیرہ ہے اور کافر و فاسق کے حق میں جائز مثلاً کوئی مالدار اپنے مال سے کُفر یا ظلم کر رہا ہے اُس کے مال کی اس لئے بربادی چاہنا کہ دنیا کُفر و ظلم سے بچے، ”جائز“ ہے (اس کو غیبت بھی کہتے ہیں)۔

﴿دوسرا﴾ درجہ یہ ہے کہ حسد دوسرے کی نعمت خود لینا چاہے کہ فلاں کا باغ یا اُس کی جائداد میرے پاس آجائے یا اُس کی ریاست کا میں مالک بنوں، یہ حسد بھی مسلمانوں کے حق میں حرام ہے۔ ﴿تیسرا﴾ درجہ یہ ہے کہ حسد اس نعمت کے حاصل کرنے سے خود تو عاجز ہے اس لئے آرزو کرتا ہے کہ دوسروں کے پاس بھی نہ رہے تاکہ وہ مجھ سے بڑھ نہ جائے یہ بھی منع ہے۔ ﴿چوتھا﴾ درجہ یہ ہے کہ وہ تمنا کرے کہ یہ نعمت اوروں کے پاس بھی رہے مجھے بھی مل جائے یعنی اوروں کا زوال نہیں چاہتا اپنی حُرّقی کا خواہش مند ہے اسے غبطہ (یعنی رشک) یا تنافس (یعنی

لپکانا) کہتے ہیں۔ (تفسیر کبیر ج ۱، ص ۶۲۹ تا ۶۵۱ ملخصاً)

## رشک کی مختلف صورتیں

رشک (یعنی غبطہ) کبھی واجب ہوتا ہے کبھی مُستحب اور کبھی جائز۔ اس سلسلے میں تفصیل یہ ہے کہ رشک دینی نعمتوں پر ہوگا یا دنیاوی نعمتوں پر! پھر اگر یہ دینی نعمت ایسی ہو جس کا حاصل کرنا اس شخص پر بھی واجب ہے تب تو اسے اُس نعمت پر رشک کرنا واجب ہے جیسے باجماعت نماز اور رمضان کے روزوں کی پابندی کرنا، کیونکہ اگر یہ بھی اس جیسا نمازی و روزہ دار نہ ہونا چاہے تو اس کا مطلب ہے کہ یہ بے نمازی و روزہ خور رہنے پر خوش ہے جس سے گناہ پر راضی رہنا لازم آئے گا اور یہ حرام ہے، اور اگر اس دینی نعمت کا تعلق فرائض و واجبات سے نہیں فضائل سے ہو تو اس صورت میں رشک مستحب ہے جیسے ذکر اللہ کرنا، دُرود پاک پڑھنا، نوافل ادا کرنا، راہِ خدا میں خرچ کرنا اور سنتوں بھرے اجتماعات میں شرکت کرنا وغیرہ، اور اگر وہ نعمت ایسی ہے جسے حاصل کرنا جائز ہے جیسے نکاح تو اس میں رشک کرنا جائز ہے، پھر اگر یہ رشک دنیاوی نعمتوں میں ہو جیسے خوبصورت مکانات، کپڑے، گاڑیاں اور زیورات وغیرہ تو ایسا رشک معاف ہے۔

(احیاء علوم الدین، کتاب ذم الغضب، ج ۳، ص ۲۳۶ ملخصاً والزاوج عن اعتراف الکبائر، الباب الاول، ج ۱، ص ۱۲۵ ملخصاً)

## رشک ہے یا حسد؟

میٹھے میٹھے اسلامی بھائیو! یہ کیسے پتا چلے گا کہ ہمارے دل میں کسی کے لئے

رشک ہے یا حسد؟ کیونکہ ممکن ہے جسے ہم رشک سمجھیں وہ حسد ہو جو ہمیں برباد

کردے! تو اس کی کسوٹی (یعنی پرکھنے کا معیار) یہ ہے کہ اگر کسی اسلامی بھائی کے پاس کوئی نعمت دیکھ کر آپ کے دل میں آئے کہ کاش ایسی ہی نعمت مجھے بھی مل جائے لیکن یہ بھی اس سے محروم نہ ہو تو یہ رشک ہے لیکن اگر ساتھ ہی ساتھ یہ بھی دل میں آئے کہ اگر مجھے نہ ملے تو اس کے پاس بھی نہ رہے تو سنبھل جائیے کہ یہ حسد ہے جو حرام اور جہنم میں لے جانے والا کام ہے۔ (احیاء العلوم، کتاب ذم الغضب، ج ۳، ص ۲۳۶)

صَلُّوا عَلٰی الْحَبِیْب! صَلَّى اللهُ تَعَالٰی عَلٰی مُحَمَّدٍ

### قابلِ رشک کون؟

حضرت سیدنا ابو ہریرہ رضی اللہ تعالیٰ عنہ سے مروی ہے کہ سرکارِ نامدار، مدینے کے تاجدار صلی اللہ تعالیٰ علیہ والہ وسلم نے فرمایا: حسد نہیں ہے مگر دو شخصوں پر ایک وہ شخص جسے خداعَزَّوَجَلَّ نے قرآن سکھایا وہ رات اور دن کے اوقات میں اس کی تلاوت کرتا ہے، اس کے پڑوسی نے سنا تو کہنے لگا: کاش! مجھے بھی ویسا ہی دیا جاتا جو فلاں شخص کو دیا گیا تو میں بھی اُس کی طرح عمل کرتا۔ دوسرا وہ شخص کہ خداعَزَّوَجَلَّ نے اسے مال دیا وہ حق میں مال کو خُرچ کرتا ہے، کسی نے کہا: کاش! مجھے بھی ویسا ہی دیا جاتا جیسا فلاں شخص کو دیا گیا تو میں بھی اُسی کی طرح عمل کرتا۔ (صحیح البخاری، کتاب فضائل القرآن، ج ۳، ص ۲۱۰، الحدیث: ۵۰۲۶)

صَدْرُ الشَّرِيعَةِ، بَدْرُ الصَّرِيقَةِ حضرت علامہ مولانا مفتی محمد امجد علی اعظمی علیہ

رَحْمَةُ اللهِ الْعَوِي ارشاد فرماتے ہیں: (یہاں) حسد سے مراد غبطہ ہے جس کو لوگ رشک

کہتے ہیں، جس کے یہ معنی ہیں کہ دوسرے کو جو نعمت ملی ویسی مجھے بھی مل جائے اور یہ آرزو نہ ہو کہ اسے نہ ملتی یا اس سے جاتی رہے اور حسد میں یہ آرزو ہوتی ہے، اسی وجہ سے حسد مذموم ہے اور غبطہ مذموم نہیں۔ (مزید لکھتے ہیں:) یہی دو چیزیں غبطہ کرنے کی ہیں کہ یہ دونوں خدائے وَجَدَّ کی بہت بڑی نعمتیں ہیں غبطہ ان پر کرنا چاہیے نہ کہ دوسری نعمتوں پر، واللہ تعالیٰ اَعْلَمُ بِالصَّوَابِ۔ (بہار شریعت، ج ۳، حصہ ۱۶، ص ۵۴۱)

صَلُّوْا عَلٰی الْحَبِيْبِ ! صَلَّى اللّٰهُ تَعَالٰی عَلٰی مُحَمَّدٍ

### شانِ محبوبی پر رشک کریں گے

اللہ تعالیٰ نے ہمارے مدنی آقا صَلَّى اللہ تعالیٰ علیہ والہ وسلم کو ایسی شانِ رِفْعَتِ عطا فرمائی ہے کہ میدانِ محشر میں اس کی ایک جھلک دیکھ کر سب رشک کریں گے، چنانچہ خاتمُ الْمُرْسَلِیْنَ، رَحْمَةً لِّلْعٰلَمِیْنَ صَلَّى اللہ تعالیٰ علیہ والہ وسلم نے قیامت کے حالات بیان کرتے ہوئے یہ بھی ارشاد فرمایا: میں اُس مقام پر کھڑا ہوں گا کہ مجھ پر اگلے اور پچھلے رشک کریں گے۔ (سنن الدارمی، کتاب الرقائق، ج ۲، ص ۴۱۹، الحدیث: ۲۸۰۰)

یعنی مقامِ محمود عرشِ اعظم کے داہنے طرف، وہ خاص ہمارا مقام ہے جس پر سارے انبیاء و اولیاء رشک فرمائیں گے۔ خیال رہے کہ دینی عظمت پر رشک کرنا اچھی چیز ہے حسد بُری چیز۔ (مرقاۃ المفاتیح ج ۹ ص ۵۶۲ ملخصاً و مرآۃ المناجیح، ج ۷، ص ۴۶۱)

دکھائی جائے گی محشر میں شانِ محبوبی

کہ آپ ہی کی خوشی آپ کا کہا ہوگا

## صحابہ کرام نیکیوں میں رشک کیا کرتے تھے

حضرت سیدنا ابو ہریرہ رضی اللہ تعالیٰ عنہ فرماتے ہیں کہ مہاجر فقراء نے سرکارِ مدینہ منورہ، سردارِ مکہ مکرمہ صلی اللہ تعالیٰ علیہ والہ وسلم کی خدمت میں حاضر ہو کر عرض کی: مالدار بڑے درجے اور دائمی نعمت لے گئے! فرمایا: وہ کیسے؟ عرض کی: جیسے ہم نمازیں پڑھتے ہیں وہ بھی پڑھتے ہیں اور جیسے ہم روزے رکھتے ہیں وہ بھی رکھتے ہیں مگر وہ خیرات کرتے ہیں ہم نہیں کرتے، وہ غلام آزاد کرتے ہیں ہم نہیں کرتے۔ نبی کریم صلی اللہ تعالیٰ علیہ والہ وسلم نے فرمایا: کیا میں تمہیں وہ چیز نہ سکھاؤں جس سے تم آگے والوں کو پکڑ لو اور پیچھے والوں سے آگے بڑھ جاؤ اور تم سے کوئی افضل نہ ہو سوائے اس کے جو تمہارے جیسا عمل کرے! عرض کی: ہاں! یا رسول اللہ صلی اللہ تعالیٰ علیہ والہ وسلم! فرمایا: ہر نماز کے بعد ۳۳، ۳۳ بار تسبیح، تکبیر اور حمد کرو (یعنی سُبْحَانَ اللَّهِ، اللَّهُ أَكْبَرُ اور الْحَمْدُ لِلَّهِ)۔ حضرت سیدنا ابوصالح رضی اللہ تعالیٰ عنہ کہتے ہیں کہ پھر مہاجر فقراء حضور انور صلی اللہ تعالیٰ علیہ والہ وسلم کی خدمت میں لوٹے اور عرض کی: ہمارے اس عمل کو ہمارے مالدار بھائیوں نے سُن لیا تو انہوں نے بھی یونہی کیا! تب آپ صلی اللہ تعالیٰ علیہ والہ وسلم نے فرمایا: ذَلِكَ فَضْلُ اللَّهِ يُؤْتِيهِ مَنْ يَشَاءُ یعنی یہ اللہ عَزَّوَجَلَّ کا فضل ہے جسے چاہے دے۔

(صحیح مسلم، کتاب المساجد، باب استحباب الذكر... الخ، ص ۳۰۰، الحدیث: ۵۹۵)

مفسرِ شہیر حکیم الامت حضرت مفتی احمد یار خان علیہ رحمۃ اللہ حدیث

پاک کے اس حصے کہ ”مالدار بڑے درجے اور دائمی نعمت لے گئے!“ کے تحت فرماتے ہیں:

یعنی ہمارے مقابل درجات میں بڑھ گئے اور جنت کی اعلیٰ نعمتوں کے مستحق ہو گئے، اس میں نہ تورب عَزَّوَجَلَّ کی شکایت ہے اور نہ مالداروں پر حسد بلکہ اُن پر رشک ہے، دینی چیزوں میں رشک جائز ہے یعنی دوسروں کی سی نعمت اپنے لئے بھی چاہنا، حسد حرام ہے

یعنی دوسروں کی نعمت کے زوال کی خواہش۔ (مراۃ المناجیح، ج ۲، ص ۱۱۹)

صَلُّوْا عَلٰی الْحَبِيْبِ! صَلَّى اللهُ تَعَالٰى عَلٰى مُحَمَّدٍ

مُؤَذِّنِينَ هُمْ سَبَّحْتَهُمْ

نیکیوں پر رشک کی ایک اور روایت ملاحظہ کیجئے، چنانچہ حضرت سیدنا عبد اللہ بن عمر رضی اللہ تعالیٰ عنہ سے روایت ہے کہ ایک شخص نے عرض کی: یا رسول اللہ صلی

اللہ تعالیٰ علیہ وآلہ وسلم مؤذنین (یعنی اذان دینے والے) ہم سے (ثواب میں) بڑھ جائیں گے! سرکارِ عالی وقار، مدینے کے تاجدار صلی اللہ تعالیٰ علیہ وآلہ وسلم نے فرمایا: جیسے وہ (اذان کے کلمات) کہتے ہیں تم بھی کہہ لیا کرو، جب فارغ ہو جاؤ تو دعا کرو، دئے جاؤ

گے۔ (سنن ابی داؤد، کتاب الصلاة، باب ما یقول اذاع المؤمن، ج ۱، ص ۲۲۱، الحدیث: ۵۲۳)

مُقَسِّرِ شَهِيرِ حَكِيْمِ الْأُمَّتِ حضرت مفتی احمد یار خان علیہ رحمۃ الحنان اس حدیث

پاک کے تحت فرماتے ہیں: یعنی قیامت میں ہم ان کے درجے تک نہ پہنچ سکیں گے کیونکہ تمام عبادات میں ہم اور وہ برابر ہیں اور اذان میں وہ ہم سے بڑھے ہوئے (ہیں)،

معلوم ہوا کہ دینی کاموں میں رشک جائز بلکہ کبھی عبادت ہے۔ (مراۃ المناجیح، ج ۱، ص ۲۱۹)



## کم سامان والے پر رشک

حضرت سیدنا ابوامامہ رضی اللہ تعالیٰ عنہ سے روایت ہے کہ نبی آخر الزمان، شہنشاہ کون و مکان صلی اللہ تعالیٰ علیہ والہ وسلم نے فرمایا: ”میرے دوستوں میں زیادہ قابل رشک میرے نزدیک وہ مسلمان ہے جو کم سامان والا نماز کے بڑے حصہ والا ہو، اپنے رب عزوجل کی عبادت خوب اچھی طرح کرے اور خفیہ اس کی اطاعت کرے اور لوگوں میں چھپا ہوا رہے کہ اس کی طرف انگلیوں سے اشارے نہ کئے جائیں، اس کا رزق بقدر ضرورت ہو اس پر صبر کرے۔“ پھر فرمایا: اس کی موت جلد آجائے، اس پر رونے والیاں کم ہوں اور اس کی میراث تھوڑی ہو۔

(سنن الترمذی، کتاب الزہد، ج ۴، ص ۱۵۵، الحدیث: ۲۳۵۴)

صَلُّوْا عَلٰی الْحَبِيْبِ! صَلَّى اللّٰهُ تَعَالٰی عَلٰی مُحَمَّدٍ

## بدکار پر رشک نہ کرو

حضورِ پاک، صاحبِ لولاک، سیاحِ افلاک صلی اللہ تعالیٰ علیہ والہ وسلم نے فرمایا: لَا تَغْبِطَنَّ فَاجِرًا بِنِعْمَتِهِ فَإِنَّكَ لَا تَدْرِي مَا هُوَ لَاقٍ بَعْدَ مَوْتِهِ یعنی تم کسی بدکار پر کسی نعمت کی وجہ سے رشک نہ کرو کیونکہ تم نہیں جانتے کہ وہ مرنے کے بعد کس چیز سے ملے گا۔ (شرح السنۃ للبخاری، کتاب الرقاق، ج ۷، ص ۳۲۲، الحدیث: ۳۳۹۸)

یہاں نعمت سے مراد دنیاوی نعمت ہے جیسے اولاد، مال ظاہری، دنیاوی عزت اور حکومت وغیرہ یعنی اگر کسی بدکار سیاہ کار کو یہ نعمتیں مل جائیں تو تم اس پر رشک

نہ کرو یہ خیال نہ کرو کہ اللہ تعالیٰ اس سے راضی و خوش ہے۔ اس کے لیے یہ نعمتیں بعد موت مصیبت بن جائیں گی جن سے اس کے عذاب میں اور زیادتی ہوگی لہذا یہ نعمت راحت کی شکل میں عذاب ہے۔ (مراۃ المناجیح، ج ۷، ص ۱۷ ملخصاً)

صَلُّوْا عَلٰی الْحَبِيْبِ! صَلَّى اللهُ تَعَالٰی عَلٰی مُحَمَّدٍ

ہمارا رشک کن چیزوں میں ہوتا ہے؟

میٹھے میٹھے اسلامی بھائیو! مذکورہ بالا روایات و حکایات سے ہمیں یہ درس ملا کہ رشک تقویٰ و پرہیزگاری پر ہونا چاہیے نہ کہ مالداری پر! اب ہمیں خود پر غور کرنا چاہئے کہ ہم کن چیزوں میں رشک کرتے ہیں؟ کہیں ایسا تو نہیں کہ کسی کا عالیشان بنگلہ، شاندار گاڑی، بینک بیلنس، نوکر چاکر اور دیگر سہولیات و آسائشات اور تعیشات دیکھ کر ہمارے دل میں بھی ان چیزوں کے حصول کی خواہش بیدار ہو جاتی ہے؟ بلکہ ہم تن من دھن سے ان چیزوں کے حصول میں کوشاں بھی ہو جاتے ہیں؟ لیکن ذرا سوچ کر بتائیے کہ کیا کبھی ایسا بھی ہوا کہ کسی مسلمان کو نماز، روزے اور دیگر فرائض و واجبات کی پابندی کرتے دیکھ کر ہمارے دل میں بھی اُس جیسا بننے کی تمنا پیدا ہوئی ہو؟ کسی اسلامی بھائی کو سنن و مستحبات مثلاً تلاوت قرآن، تہجد، اشراق و چاشت اور اذابین کے نوافل کی پابندی کرتا دیکھ کر ہمیں اس کی پیروی کرنے کا جذبہ ملا ہو؟ کسی کو دُرود پاک کی کثرت کرتا دیکھ کر ہمارا بھی دُرود شریف پڑھنے کو جی چاہا ہو؟ کسی کو صدقہ و خیرات کرتے دیکھ کر ہمارا بھی راہِ خدا میں خرچ کرنے کا ذہن بنا ہو؟ کسی

عاشقِ رسول کو دعوتِ اسلامی کے مدنی قافلے کا مسافر بننے دیکھ کر ہم نے بھی راہِ خدا میں سفر کرنے کی نیت کی ہو؟ یاد رکھئے! دنیا کا مال و اسباب اس لائق ہی نہیں کہ اس پر رشک کیا جائے کیونکہ یہ تو یہیں دنیا ہی میں رہ جائے گا، آخرت کی عالیشان نعمتیں اسی کو ملیں گی جس نے دنیا میں نیکیوں کا خزانہ جمع کیا ہوگا۔ اس لئے ہمیں چاہئے کہ دنیاوی نعمتوں پر لالچا نے کے بجائے انعاماتِ آخرت پانے کے لئے کمر بستہ ہو جائیں۔

کچھ نیکیاں کمالے جلدِ آخرت بنا لے

کوئی نہیں بھروسہ اے بھائیِ زندگی کا

صَلُّوْا عَلٰی الْحَبِيْبِ! صَلَّى اللهُ تَعَالٰى عَلٰى مُحَمَّدٍ

میٹھے میٹھے اسلامی بھائیو! گناہوں سے بچنے اور نیکیوں کا خزانہ اکٹھا

کرنے کا مدنی ذہن بنانے کے لئے تبلیغِ قرآن و سنت کی عالمگیر غیر سیاسی تحریک دعوتِ اسلامی کے مشکبار مدنی ماحول سے ہر دم وابستہ رہئے، سنتوں بھرے اجتماعات میں شرکت، عاشقانِ رسول کے ہمراہ ہر مہینے تین دن کے مدنی قافلے میں سفر کو اپنا معمول بنا لیجئے اور نیک بننے کے نئے یعنی مدنی انعامات کا رسالہ مکتبۃ المدینہ سے ہدیہ حاصل کر کے ان انعامات پر پابندی سے عمل کے ساتھ ساتھ روزانہ فکرِ مدینہ کرتے ہوئے مدنی انعامات کا رسالہ پڑھیجئے اور ہر ماہ کی دس تاریخ سے پہلے پہلے اپنے یہاں کے مدنی انعامات کے ذمہ دار کو جمع کروادیتجئے، آپ کی ترغیب و تحریص

کے لئے ایک مدنی بہار پیش کی جاتی ہے، چنانچہ

## میں چرس اور شراب کا عادی تھا

لودھراں (پنجاب) کے نواحی علاقے کے ایک اسلامی بھائی (عمر تقریباً 25 سال) نے دعوتِ اسلامی کے مدنی ماحول سے وابستہ ہونے کی تفصیل کچھ یوں بیان کی کہ میں بے نمازی تھا، میرا کوئی کام ڈھنگ کا نہ تھا، سارا دن مذاقِ مسخری کرتے اور تہقہے مارتے ہوئے گزر جاتا۔ غلط دوستوں کی صحبت نے مجھے ایسا بگاڑا کہ میں چرس اور شراب کے نشے کا عادی ہو گیا۔ صبح اُٹھتے ہی شراب حاصل کرنے کے لئے کوشاں ہو جاتا۔ میری بُری عادتوں نے مجھے کہیں کا نہ چھوڑا، پولیس بھی میری تلاش میں رہتی۔ اس صورت حال سے میرے گھر والے سخت پریشان تھے لیکن مجھے کب کسی کی پرواہ تھی! اتنا ضرور تھا کہ رمضان کے مہینے میں بہت سارے لوگوں کی طرح میں کم از کم جمعہ کی نماز تو پڑھ ہی لیتا تھا۔ ایک دن نمازِ جمعہ کے بعد ایک اسلامی بھائی نے مجھے دعوتِ اسلامی کے تحت ہونے والے دس دن کے اعتکاف میں بیٹھنے کی دعوت پیش کی۔ میری خوش نصیبی کہ میں نے وہ دعوت قبول کر لی اور فیضانِ مدینہ (جلال پور، پیر والا) میں ہونے والے اعتکاف میں شریک ہو گیا۔ جب مجھے عاشقانِ رسول کی صحبت میسر آئی اور مبلغینِ دعوتِ اسلامی کے سنتوں بھرے بیانات سننے کا موقع ملا تو مجھے بڑی شدت سے یہ احساس ہوا کہ میں کتنا بُرا انسان ہوں۔ ضمیر کی ملامت نے مجھے توبہ پر مائل کیا اور میں نے دورانِ اعتکاف ہی نشے و دیگر گناہوں سے توبہ کر لی، چہرے پر داڑھی شریف سجانے کی نیت کر لی اور سبز عمامے سے سر سبز

کر لیا۔ مَدَنی کام کرتے کرتے آج **الْحَمْدُ لِلَّهِ عَزَّ وَجَلَّ!** ڈویژن مُشاوَرَت میں حفاظتی اُمور کے خادِم کی ذمہ داری نبھانے کے لئے کوشاں ہوں۔

بھائی گر چاہتے ہو نمازیں پڑھوں، مَدَنی ماحول میں کر لو تم اعتکاف

نیکوں میں تمنا ہے آگے بڑھوں، مَدَنی ماحول میں کر لو تم اعتکاف

صَلُّوْا عَلَی الْحَبِیْب! صَلَّى اللهُ تَعَالَى عَلَی مُحَمَّد

### حاسد کی قسمیں

اگر حاسد کو طاقت مل جائے تو وہ محسود کو برباد کر کے رکھ دیتا ہے اور اگر اس کا

بس نہ چلے تو حسد کی مشقت اور بیماری کی وجہ سے خود کو برباد کر لیتا ہے۔ بہر حال

حسد میں مبتلا ہونے والوں کی بنیادی طور پر چار قسمیں ہیں: ﴿پہلا﴾ وہ شخص جو محسود

سے اُس نعمت کے زائل ہونے کی تمنا اپنے دل میں بٹھالے اور اپنے سینے کو حسد سے

پاک کرنے کے لئے کوئی کوشش نہ کرے تو ایسا شخص حسد کو اپنے دل پر جمالینے کی وجہ

سے گناہ گار ہوگا، ﴿دوسرا﴾ وہ جو محسود سے اُس نعمت کو زائل کرنے کی کوشش بھی

کرے، ایسا شخص حاسد کے ساتھ ساتھ ظالم بھی ہوگا اور اسے دُگنا (Double) گناہ

ہوگا، ﴿تیسرا﴾ وہ شخص جو صرف اپنی بے بسی کی وجہ سے محسود سے زوالِ نعمت کے

لئے کوئی کوشش نہ کر سکے لیکن اگر اُس کا بس چلتا تو ضرور کوشش کرتا، ایسا شخص بھی

گناہ گار ہے اور ﴿چوتھا﴾ وہ شخص جو خوفِ خدا و فکرِ آخرت کی وجہ سے محسود کے

بارے میں ہر اُس کام سے باز رہے جس سے شریعت نے روکا ہے اور نہ ہی اپنے حسد کو

ظاہر کرے بلکہ زوالِ نعمت کی تمنا کو بُرا جانتے ہوئے اپنے دل سے حسد کو ختم کرنے کے لئے کوشاں رہے تو ایسا شخص معذور ہے کیونکہ وہ اپنے نفسانی جذبات کو مکمل طور پر ختم کرنے پر قدرت نہیں رکھتا۔ (ماخوذ از فتح الباری، ج ۱۱، ص ۴۰۸)

صَلُّوا عَلٰى الْحَبِيبِ! صَلَّى اللهُ تَعَالَى عَلٰى مُحَمَّدٍ

سب سے پہلے شیطان نے حسد کیا تھا

حسدِ شیطانی کام ہے کیونکہ سب سے پہلا آسمانی گناہ حسد ہی تھا اور یہ شیطان نے کیا تھا جیسا کہ حضرت علامہ جلال الدین سیوطی شافعی علیہ رحمۃ اللہ العوی نقل کرتے ہیں: رب تعالیٰ کی پہلی نافرمانی جس گناہ کے ذریعے کی گئی وہ حسد ہے، ابلیس ملعون نے حضرت سیدنا آدم علی نبینا وعلیہ الصلوٰۃ والسلام کو سجدہ کرنے کے معاملے میں اُن سے حسد کیا، لہذا اسی حسد نے ابلیس کو اللہ رب العالمین کی نافرمانی پر ابھارا۔ (الدر المنثور، التفسیر المآثور، سورۃ البقرۃ..... تحت الآیۃ ۳۴، ج ۱، ص ۱۲۵)

شیطان کے انجام سے عبرت پکڑو

حضرت علامہ عبد الوہاب شعرانی قدس سرہ النورانی فرماتے ہیں کہ جسے اللہ تعالیٰ نے تجھ پر برتری دی ہے اس سے حسد کرنے سے پرہیز کرو ورنہ تجھے حق تعالیٰ اس طرح مٹھ کر دے گا جس طرح اس نے ابلیس کو صورتِ ملکی سے صورتِ شیطانی میں مٹھ کر دیا جب اس نے حضرت سیدنا آدم علی نبینا وعلیہ الصلوٰۃ والسلام سے حسد کیا اور سجدے سے

انکار کیا اور اُن پر اپنی بڑائی ظاہر کی۔ (الطبقات الکبریٰ للشعرانی، الجزء الثانی، ص ۶۷)

## حسد شیطان کا ہتھیار ہے

اپنے رب عَزَّوَجَلَّ کی نافرمانی کر کے شیطان خود تو تباہ و برباد ہو چکا، اب وہ دوسروں کی تباہی و بربادی کے درپے ہے اور حسد اس کا ایک اہم ہتھیار ہے، چنانچہ جب حضرت سیدنا نوح علی نبینا وعلیہ الصلوٰۃ والسلام نے اپنی قوم پر پانی کا عذاب آنے سے پہلے حکم خداوندی ہر جنس کا ایک ایک جوڑا کشتی میں سوار کیا اور خود بھی سوار ہوئے تو آپ نے ایک اجنبی بوڑھے کو دیکھ کر پوچھا: تمہیں کس نے کشتی میں سوار کیا ہے؟ اس نے کہا: میں اس لئے آیا ہوں کہ لوگوں کے دلوں میں وسوسے ڈالوں تاکہ اس وقت ان کے دل میرے ساتھ اور بدن آپ کے ساتھ ہوں۔ آپ (علی نبینا وعلیہ الصلوٰۃ والسلام) نے ارشاد فرمایا: ”اللہ عَزَّوَجَلَّ کے دشمن! سفینے سے اتر جا کیونکہ تو مَرْدُود ہے۔“ تو شیطان نے کہا: ”میں لوگوں کو پانچ چیزوں سے ہلاکت میں ڈالتا ہوں، تین چیزیں تو آپ (علی نبینا وعلیہ الصلوٰۃ والسلام) کو ابھی بتا سکتا ہوں مگر دو نہیں بتاؤں گا۔“ اللہ عَزَّوَجَلَّ نے حضرت سیدنا نوح (علی نبینا وعلیہ الصلوٰۃ والسلام) کی طرف وحی فرمائی: ”آپ اس سے کہئے کہ مجھے تین سے آگاہی کی ضرورت نہیں تو مجھے صرف وہی دو بتادے۔“ شیطان کہنے لگا: وہ دو ایسی ہیں جو مجھے کبھی جھوٹا نہیں کرتیں اور نہ ہی کبھی ناکام لوٹاتی ہیں اور انہیں سے میں لوگوں کو تباہی کے دہانے پر لاکھڑا کرتا ہوں۔ ان میں سے ایک حسد ہے اور دوسری حرص! اسی حسد کی وجہ سے تو میں راندہ درگاہ اور ملعون ہوا ہوں اور حرص کے باعث آدم (علیہ السلام) کو ممنوعہ چیز کی خواہش پیدا ہوئی

اور میرا وار کا میاب ہو گیا۔ (تفسیر حقی، سورہ ہود، تحت الآیۃ: ۴۰، ج ۴، ص ۱۲۷)

نفس و شیطان ہو گئے غالب

ان کے پُتھل سے تُو چھڑا یارب (وسائل بخشش ص ۸۷)

صَلُّوْا عَلَی الْحَبِیْب! صَلَّى اللهُ تَعَالَى عَلَی مُحَمَّد

### حَسَد کے نقصانات

حسد کی جو صورتیں ناجائز یا ممنوع ہیں ان کا دنیا یا آخرت میں کچھ بھی فائدہ

نہیں بلکہ نقصان ہی نقصان ہے مگر حیرت ہے حاسد کی نادانی پر کہ وہ پھر بھی اس روگ

کو پالتا ہے! اعلیٰ حضرت، مجددِ دین و ملت مولانا شاہ امام احمد رضا خان علیہ رحمۃ الرحمن

فرماتے ہیں: حسد کی برائی محتاج بیان نہیں۔ (فتاویٰ رضویہ، ج ۲۳، ص ۴۲۷) ایک اور جگہ

لکھتے ہیں: حسد ایسا مرض ہے جس کو لاحق ہو جائے ہلاک کر دیتا ہے (فتاویٰ رضویہ، ج ۱۹،

ص ۴۲۰) بہر حال حسد کرنے والے کو ۱۱ نقصانات کا سامنا ہو سکتا ہے: (۱) اللہ

ورسول کی ناراضی (۲) ایمان کی دولت چھن جانے کا خطرہ (۳) نیکیاں ضائع ہو جانا

(۴) مختلف گناہوں میں مبتلا ہو جانا (۵) نیکیوں کے ثواب سے محروم رہنا (۶) دُعا

قبول نہ ہونا (۷) نُصرتِ الہی سے محرومی (۸) ذلّت و رسوائی کا سامنا (۹) سوچنے

سمجھنے کی صلاحیت کم ہو جانا (۱۰) خود پر ظلم کرنا (۱۱) بغیر حساب جہنم میں داخلہ۔

صَلُّوْا عَلَی الْحَبِیْب! صَلَّى اللهُ تَعَالَى عَلَی مُحَمَّد



## اللہ ورسول کی ناراضگی

۱

اللہ ورسول عَزَّوَجَلَّ صَلَّى اللهُ تَعَالَى عَلَيْهِ وَآلِهِ وَسَلَّمَ کو راضی کرنا دنیا و آخرت کی ڈھیروں بھلائيوں اور ناراض کرنا ہزار ہا بربادیوں کا سبب ہے۔ ایسے میں کون سا مسلمان اللہ ورسول عَزَّوَجَلَّ صَلَّى اللهُ تَعَالَى عَلَيْهِ وَآلِهِ وَسَلَّمَ کی ناراضی مول لینے کی جرأت کرے گا مگر حاسد کی بے وقوفی دیکھئے کہ وہ یہ احمقانہ کام کر گزرتا ہے اور حسد کر کے رب تعالیٰ کی ناراضی کا شکار ہو جاتا ہے۔ اللہ عَزَّوَجَلَّ کے احکام کی مخالفت کر کے گناہوں کا بوجھ اپنے اوپر لاتا ہے اور اس کی نعمتوں کا دشمن قرار پاتا ہے، چنانچہ رسول اکرم، شہنشاہِ بنی آدم صَلَّى اللهُ تَعَالَى عَلَيْهِ وَآلِهِ وَسَلَّمَ نے ارشاد فرمایا: ”اللَّهُ عَزَّوَجَلَّ کی نعمتوں کے بھی دشمن ہوتے ہیں۔“ عرض کی گئی: ”وہ کون ہیں؟“ تو آپ صَلَّى اللهُ تَعَالَى عَلَيْهِ وَآلِهِ وَسَلَّمَ نے ارشاد فرمایا: وہ جو لوگوں سے اس لئے حسد کرتے ہیں کہ اللہ عَزَّوَجَلَّ نے اپنے فضل و کرم سے ان کو نعمتیں عطا فرمائی ہیں۔

(التفسیر الکبیر، البقرة، تحت الآية: ۱۰۹، ج ۱، ص ۶۳۵، والزواجر، ج ۱، ص ۱۱۴)

## حاسد اپنے رب عَزَّوَجَلَّ سے مقابلہ کرتا ہے

حضرت سیدنا ابواللیث نصر بن محمد سمرقندی علیہ رحمۃ اللہ القوی ”تنبیہ الغافلین“ میں نقل کرتے ہیں: حاسد، اپنے رب عَزَّوَجَلَّ کے ساتھ پانچ طرح سے مقابلہ کرتا ہے: (۱) ہر اس نعمت پر غصہ ہوتا ہے جو کسی دوسرے کو ملتی ہے (۲) وہ تقسیمِ الہی (عَزَّوَجَلَّ) پر ناراض ہوتا ہے یعنی اپنے رب عَزَّوَجَلَّ سے کہتا ہے کہ ایسی تقسیم کیوں

کی؟ (۳) وہ فضل الہی (عَزَّوَجَلَّ) پر بخل کرتا ہے (۴) وہ اللہ عَزَّوَجَلَّ کے دوست (یعنی محسود) کو رُسوا کرنا چاہتا ہے اور چاہتا ہے کہ یہ نعمت اس سے چھین جائے (۵) وہ اپنے دوست یعنی ایلیس کی مدد کرتا ہے۔ (تنبیہ الغافلین، ص ۹۷)

### حاسد گویا اللہ تعالیٰ پر اعتراض کرتا ہے

حضرت سیدنا امام غزالی علیہ رحمۃ اللہ الوالی لکھتے ہیں: حسد اس لئے بہت بڑا گناہ ہے کہ حسد کرنے والا گویا اللہ تعالیٰ پر اعتراض کر رہا ہے کہ فلاں آدمی اس نعمت کے قابل نہیں تھا اس کو یہ نعمت کیوں دی ہے؟ اب تم خود ہی سمجھ لو کہ اللہ عَزَّوَجَلَّ پر کوئی اعتراض کرنا کتنا بڑا گناہ ہوگا۔ (احیاء علوم الدین، کتاب ذم الغضب والحمد والحمد، ج ۳، ص ۲۴۳)

کس کے در پر میں جاؤں گا مولا

گر تو ناراض ہو گیا یارب (وسائل بخشش ص ۸۸)

صَلُّوا عَلَيَّ الْحَبِيبِ! صَلَّى اللَّهُ تَعَالَى عَلَيَّ مُحَمَّدٍ

### حاسد کا مجھ سے کوئی تعلق نہیں

اللہ عَزَّوَجَلَّ کے محبوب، انا نے عُیُوب، مُزَّوَّة عَنِ الْعُيُوب صَلَّى اللَّهُ تَعَالَى عَلَيْهِ وَالہ وَسَلَّمَ نے حاسد سے اپنی بیزاری کا اظہار ان الفاظ میں فرمایا ہے: لَيْسَ مِنِّي ذُو حَسَدٍ وَلَا نَمِيمَةٌ وَلَا كَهَانَةٌ وَلَا أَنَا مِنْهُ یعنی حسد کرنے والے، پُغْغَلِي کھانے والے اور کاہن کا مجھ سے اور میرا ان سے کوئی تعلق نہیں۔

(مجمع الزوائد، کتاب الادب، باب ما جاء في الغيبة والنميمة، الحدیث: ۱۳۲۶، ج ۸، ص ۱۷۲)

نہ اٹھ سکے گا قیامت تلک خدا کی قسم

جسے نبی نے نظر سے نگر کے چھوڑ دیا

صَلُّوْا عَلٰی الْحَبِيْبِ ! صَلَّى اللهُ تَعَالٰى عَلٰى مُحَمَّدٍ

## ایمان کی دولت چھن جانے کا خطرہ

۲

ایمان ایک انمول دولت ہے اور ایک مسلمان کے لئے ایمان کی سلامتی سے اہم کوئی شے نہیں ہو سکتی لیکن اگر وہ حسد میں مبتلا ہو جائے تو ایمان کو خطرات لاحق ہو جاتے ہیں، چنانچہ **اللَّهُ عَزَّ وَجَلَّ** کے پیارے حبیب، حبیبِ لبیب، طبیبوں کے طبیب صلی اللہ تعالیٰ علیہ والہ وسلم کا فرمانِ عبرت نشان ہے: تم میں کچھلی اُمتوں کی بیماری حسد اور بغض سرایت کر گئی، یہ مُونڈ دینے والی ہے، میں نہیں کہتا کہ بال مُونڈتی ہے لیکن یہ دین کو مُونڈ دیتی ہے۔ (سنن الترمذی، ج ۴، ص ۲۲۸، الحدیث: ۲۵۱۸)

**مُفَسِّرِ شَهِيرِ حَكِيْمِ الْأُمَّتِ** حضرت مفتی احمد یار خان علیہ رحمۃ اللہ اِس حدیثِ پاک کے تحت فرماتے ہیں: اس طرح کہ دین و ایمان کو جڑ سے ختم کر دیتی ہے کبھی انسان بغض و حسد میں اسلام ہی چھوڑ دیتا ہے شیطان بھی انہیں دو بیماریوں کا مارا ہوا ہے۔ (مراۃ المناجیح، ج ۶، ص ۶۱۵)

صَلُّوْا عَلٰی الْحَبِيْبِ ! صَلَّى اللهُ تَعَالٰى عَلٰى مُحَمَّدٍ

## حسد ایمان کو بگاڑ دیتا ہے

نہی پاک صاحبِ لولاک صلی اللہ تعالیٰ علیہ والہ وسلم کا فرمانِ عبرت نشان

ہے: الْحَسَدُ يُفْسِدُ الْإِيمَانَ كَمَا يُفْسِدُ الصَّبْرَ الْعَسَلُ یعنی حَسَدِ اِیْمَانِ کو اس طرح

بگاڑ دیتا ہے، جیسے ایلوا، شہد کو بگاڑ دیتا ہے۔ (الجامع الصغیر لسیوطی، ص ۲۳۲، الحدیث: ۳۸۱۹)

حضرت علامہ علی قاری علیہ رحمۃ اللہ الباری فرماتے ہیں کہ حسد کے ایمان میں فساد پیدا کرنے کا مطلب یہ ہے کہ یہ ایمان کے کمال اور تمام نیکیوں کو برباد کرتا ہے یہ مراد نہیں ہے کہ حسد سرے سے ایمان کو لے جاتا اور اسے فنا کر دیتا ہے۔

(مرقاۃ شرح مشکاۃ، ج ۸، ص ۷۷۳)

مُفَسِّرِ شَهِيرِ حَكِيمِ الْأُمَّتِ حضرت مفتی احمد یار خان علیہ رحمۃ اللہ فرماتے ہیں: ایلوا ایک کڑوے درخت کا جما ہوا رس ہے، سخت کڑوا ہوتا ہے اگر شہد میں مل جائے تو تیز مٹھاس اور تیز کڑوا ہٹ مل کر ایسا بدترین مزہ پیدا ہوتا ہے کہ اس کا چکھنا مشکل ہو جاتا ہے، نیز یہ دونوں مل کر سخت نقصان دہ ہو جاتے ہیں۔ اکیلا شہد بھی مفید ہے اور اکیلا ایلوا بھی فائدہ مند، مگر مل کر کچھ مفید نہیں بلکہ مضر ہے جیسے شہد و گھی ملا کر کھانے سے برص کا مرض پیدا ہونے کا اندیشہ ہوتا ہے، یوں ہی مچھلی اور دودھ۔

(مرآۃ المناجیح، ج ۶، ص ۶۶۵)

صَلُّوْا عَلَی الْحَبِیْبِ! صَلَّى اللهُ تَعَالَى عَلَی مُحَمَّدٍ

حَسَدِ اور اِیْمَانِ ایک جگہ جمع نہیں ہوتے

سرکارِ مدینہ، سلطانِ باقرینہ، قرارِ قلب و سینہ صَلَّى اللهُ تَعَالَى عَلَیْهِ وَآلِهِ وَسَلَّمَ

فرماتے ہیں: لَا يَجْتَمِعُ فِي جَوْفِ عَبْدٍ مُؤْمِنٍ الْإِيمَانُ وَالْحَسَدُ یعنی مومن کے

دل میں ایمان اور حسد جمع نہیں ہوتے۔ (شعب الایمان، ج ۵، ص ۲۶۶، الحدیث ۶۶۰۹)

۷ یوقتِ نزعِ سلامت رہے مرا ایمان

مجھے نصیب ہو تو بہ ہے التجا یارب (وسائل بخشش ص ۹۴)

صَلُّوا عَلٰی الْحَبِیْبِ! صَلَّى اللهُ تَعَالٰی عَلٰی مُحَمَّدٍ

یہودی حسد کی وجہ سے ایمان سے محروم رہے

پارہ 1 سورہ بقرہ کی آیت 90 میں ارشاد ہوتا ہے:

تَرْجَمَةً كُنْتُمُ الْاِيْمَانِ: كَسُ بُرِّءُ مَوْكُوْنِ

بِسْمَا اَشْتَرُوْا بِهٖ اَنْفُسَهُمْ اَنْ

اُنہوں نے اپنی جانوں کو خرید لیا کہ اللہ کے

يَكْفُرُوْا بِاَنْزَلِ اللهُ بُعِيًّا اَنْ

اُتارے سے منکر ہوں اس کی جلن سے کہ اللہ

يُنزِلُ اللهُ مِنْ فَضْلِهٖ عَلٰی مَنْ يَّشَاءُ

اپنے فضل سے اپنے جس بندے پر چاہے وہی

مِنْ عِبَادِهٖۙ فَبَاۗءُ وُبَعَصْبٍ عَلٰی

اُتارے، تو غضب پر غضب کے سزاوار ہوئے

غَضَبٍۙ وَلِلْكَافِرِيْنَ عَذَابٌ مُّهِیْنٌ ۙ

اور کافروں کے لئے ذلّت کا عذاب ہے۔

(پ ۱، البقرہ: ۹۰)

صدر الافاضل حضرت علامہ مولانا سید محمد نعیم الدین مراد آبادی علیہ رحمۃ

اللہ الہادی اس آیت کے تحت لکھتے ہیں: یعنی آدمی کو اپنی جان کی خلاصی کے لئے وہی

کرنا چاہئے جس سے رہائی کی امید ہو، یہود نے یہ بُرا سودا کیا کہ اللہ کے نبی اور اسکی

کتاب کے منکر ہو گئے۔ یہود کی خواہش تھی کہ ختم نبوت کا منْصَب بنی اسرائیل میں

سے کسی کو ملتا جب دیکھا کہ وہ محروم رہے بنی اسمعیل نوازے گئے تو حسد (کی وجہ) سے

منکر ہو گئے اور انواع و اقسام کے غُضْب کے سزاوار ہوئے۔ (خزائن العرفان، ص ۳۱)

## حسد کرنے والے کا بُرا خاتمہ

حضرت سیدنا فضیل بن عیاض علیہ رحمۃ اللہ الرزاق اپنے ایک شاگرد کی نزع کے وقت تشریف لائے اور اُس کے پاس بیٹھ کر سورہ یس شریف پڑھنے لگے۔ تو اُس شاگرد نے کہا: ”سورہ یس پڑھنا بند کر دو۔“ پھر آپ رحمۃ اللہ تعالیٰ علیہ نے اسے کلمہ شریف کی تلقین فرمائی۔ وہ بولا: ”میں ہرگز یہ کلمہ نہیں پڑھوں گا میں اس سے بیزار ہوں۔“ بس انہیں الفاظ پر اُس کی موت واقع ہو گئی۔ حضرت سیدنا فضیل رحمۃ اللہ تعالیٰ علیہ کو اپنے شاگرد کے بُرے خاتمے کا سخت صدمہ ہوا۔ چالیس روز تک اپنے گھر میں بیٹھے روتے رہے۔ چالیس دن کے بعد آپ رحمۃ اللہ تعالیٰ علیہ نے خواب میں دیکھا کہ فرشتے اُس شاگرد کو جہنم میں گھسیٹ رہے ہیں۔ آپ رحمۃ اللہ تعالیٰ علیہ نے اُس سے استفسار فرمایا: کس سبب سے اللہ عزوجل نے تیری معرفت سلب فرمائی؟ میرے شاگردوں میں تیرا مقام تو بہت اونچا تھا! اُس نے جواب دیا: تین عُیُوب کے سبب سے: (۱) چُغلی کہ میں اپنے ساتھیوں کو کچھ بتاتا تھا اور آپ رحمۃ اللہ تعالیٰ علیہ کو کچھ اور (۲) حَسَد کہ میں اپنے ساتھیوں سے حَسَد کرتا تھا (۳) شراب نوشی کہ ایک بیماری سے شفا پانے کی غرض سے طبیب کے مشورے پر ہر سال شراب کا ایک گلاس پیتا تھا۔ (منہاج العابدین، ص ۱۵۱)

لینہ

۱۔ مرنے والے کو یہ نہ کہا جائے کہ کلمہ پڑھ بلکہ تلقین کا صحیح طریقہ یہ ہے کہ سکرات والے کے پاس بلند آواز سے کلمہ شریف کا ورد کیا جائے تاکہ اسے بھی یاد آجائے۔

شیخ طریقت امیر اہلسنت دامت برکاتہم العالیہ اس روایت کو نقل کرنے کے بعد اپنے رسالے ”بُرے خاتمے کے اسباب“ کے صفحہ 8 پر لکھتے ہیں: بیٹھے بیٹھے اسلامی بھائیو! خوفِ خدا سے کُز اٹھئے! اور گھبرا کر اپنے معبودِ برحق عَزَّوَجَلَّ کو راضی کرنے کیلئے اُس کی بارگاہِ بے کس پناہ میں جھک جائیے۔ آہ! پُجلی، حَسَد اور شرابِ نُوْشی کے سبب ولیٰ کامل کا شاگرد نَفْریہ کلمات بول کر مرادِ صَدْرُ الشَّرِیعَہ، بَدْرُ الطَّرِیقَہ حضرت علامہ مولانا مفتی محمد امجد علی اعظمی علیہ رحمۃ اللہ القوی فرماتے ہیں: مرتے وَتِ مَعَاذَ اللّٰہِ اُس کی زَبان سے کلمہ کُفْر نکلا تو کُفْر کا حُکْم نہ دیں گے کہ ممکن ہے موت کی سختی میں عَقْل جاتی رہی ہو اور بے ہوشی میں یہ کلمہ نکل گیا۔

(بہار شریعت ج ۱، حصہ ۴، ص ۸۰۹ بحوالہ درمختار ج ۳، ص ۹۶)

### ہمارا کیا بنے گا؟

اللہ عَزَّوَجَلَّ ہمارے حال زار پر کرم فرمائے، نَزَع کے وَتِ نہ جانے ہمارا کیا بنے گا! آہ! ہم نے بہت گناہ کر رکھے ہیں، نیکیاں نام کو نہیں ہیں، ہم دُعا کرتے ہیں: اے اللہ! عَزَّوَجَلَّ نَزَع کے وَتِ ہمارے پاس شِیْطٰنِ نہ آئیں بلکہ رَحْمَۃٌ لِّلْعٰلَمِیْنَ صَلَّی اللہُ تَعَالٰی عَلَیْہِ وَاٰلِہٖ وَسَلَّم کرم فرمائیں۔ (بُرے خاتمے کے اسباب، ص ۲۹)

نَزَع کے وَتِ مجھے جلوہٴ محبوب دکھا

تیرا کیا جائے گا میں شاد مروں گا یا رب

صَلُّوْا عَلٰی الْحَبِیْبِ! صَلَّی اللہُ تَعَالٰی عَلٰی مُحَمَّدٍ

## نیکیاں ضائع ہو جانا

۳

آخرت کی نعمتیں پانے کے لئے نیکیوں کا خزانہ پاس ہونا بے حد ضروری ہے مگر اول تو شیطان ہمیں نیکیاں کمانے نہیں دیتا اور اگر ہم اُسے پچھاڑ کر تھوڑی بہت نیکیاں جمع کر ہی لیں تو اس کی پوری کوشش ہوتی ہے کہ کسی طرح ہماری نیکیاں ضائع ہو جائیں لہذا وہ ہمیں ایسے گناہوں میں مبتلا کرنے کی کوشش کرتا ہے جو نیکیوں کو نِگل جاتے ہیں۔ انہی گناہوں میں سے ایک حَسَد بھی ہے، حَسَد کی نحوست سے نیکیوں کے خزانے کو گویا گھسن لگ جاتا ہے اور وہ ضائع ہونا شروع ہو جاتا ہے۔ چنانچہ نبی اکرم، نور مجسم صلی اللہ تعالیٰ علیہ والہ وسلم نے ارشاد فرمایا: **إِيَّاكُمْ وَالْحَسَدَ فَإِنَّ الْحَسَدَ يَأْكُلُ الْحَسَنَاتِ كَمَا تَأْكُلُ النَّارُ الْحَطَبَ** یعنی حَسَد سے بچو وہ نیکیوں کو اس طرح کھاتا ہے جیسے آگ خشک لکڑی کو۔ (سنن ابی داؤد، ج ۴، ص ۳۶۰، الحدیث: ۴۹۰۳)

حضرت علامہ علی قاری علیہ رحمۃ اللہ الباری فرماتے ہیں: یعنی تم مال اور دُنویٰ عزت و شہرت میں کسی سے حَسَد کرنے سے بچو کیونکہ حاسد حسد کی وجہ سے ایسے ایسے گناہ کر بیٹھتا ہے جو اس کی نیکیوں کو اسی طرح مٹا دیتے ہیں جیسے آگ لکڑی کو! مثلاً حاسد محسود کی غیبت میں مبتلا ہو جاتا ہے جس کی وجہ سے اس کی نیکیاں محسود کے حوالے کر دی جاتی ہیں، یوں محسود کی نعمتوں اور حاسد کی حسرتوں میں اضافہ ہو جاتا ہے! (مرقاۃ المفاتیح ج ۸ ص ۷۷۲ ملخصاً)

۷۔ تھلیں میرے اعمال میزاں پہ جس دم

پڑے اک بھی نیکی نہ کم یا الہی (وسائل بخشش ص ۸۲)



## مختلف گناہوں میں مبتلا ہو جانا

بعض بیماریاں ایسی ہوتی ہیں جن کا علاج اگر وقت پر نہ کیا جائے تو وہ مزید بیماریوں کا سبب بنتی ہیں اسی طرح کچھ گناہ ایسے ہوتے ہیں جن میں مبتلا ہو کر انسان گناہوں کی دلدل میں پھنستا ہی چلا جاتا ہے۔ حسد بھی انہی میں سے ایک ہے۔ حسد کی وجہ سے انسان غیبت، تہمت، عیب ڈری، پُغلی، جھوٹ، مسلمان کو تکلیف دینا، قطع رحمی، جادو اور شہادت (یعنی کسی کی پریشانی پر خوشی محسوس کرنا) جیسی مذموم و بے ہودہ حرکات میں ملوث ہو جاتا ہے بلکہ بعض اوقات تو محسود کو قتل تک کر ڈالتا ہے۔ آئیے دیکھتے ہیں کہ حاسد ان برائیوں میں کیونکر مبتلا ہوتا ہے۔

### حسد، غیبت اور تہمت

چونکہ حاسد کی دلی خواہش ہوتی ہے کہ محسود سے اس کی نعمتیں چھین جائیں یا اس کے مقام و مرتبے میں کمی واقع ہو جائے، یا اسے فلاں نعمت ملنے ہی نہ پائے۔ اس خواہش کی تکمیل کے لئے وہ محسود کو لوگوں کی نظروں سے گرانے کی کوشش کرتا ہے، چنانچہ وہ لوگوں کے سامنے اس کی جھوٹی سچی برائیاں بیان کرتا ہے اور اس پر کپکپڑ اُچھالتا ہے لیکن اس کوشش میں خود اس کے اپنے ہاتھ غیبت و تہمت اور عیب ڈری کی غلاظت سے گندے ہو جاتے ہیں اور اسے احساس تک نہیں ہوتا ہے کہ وہ خود کو ہلاکت کے لئے پیش کر چکا ہے۔

## غیبت کی 20 تباہ کاریاں

دعوتِ اسلامی کے اشاعتی ادارے مکتبۃ المدینہ کی مطبوعہ 504 صفحات پر مشتمل کتاب ”غیبت کی تباہ کاریاں“ کے صفحہ 26 پر امیر اہلسنت و جملہ اعلیٰ لکھتے ہیں:

قرآن و حدیث اور اقوالِ بزرگانِ دین رَحِمَهُمُ اللّٰهُ النِّبِیْنَ سے منتخب کردہ غیبت کی 20 تباہ کاریوں پر ایک سُر سُرِی نظر ڈالئے، شاید خائفین کے بدن میں جھرجھری کی لہر دوڑ جائے! جگر تھام کر ملاحظہ فرمائیے:

- ✽ غیبتِ ایمان کو کاٹ کر رکھ دیتی ہے
- ✽ غیبتِ بُرے خاتمے کا سبب ہے
- ✽ بکثرت غیبت کرنے والے کی دعا قبول نہیں ہوتی
- ✽ غیبت سے نماز روزے کی نُورانیّت چلی جاتی ہے
- ✽ غیبت سے نیکیاں برباد ہوتی ہیں
- ✽ غیبتِ نیکیاں جلا دیتی ہے
- ✽ غیبت کرنے والا توبہ کر بھی لے تب بھی سب سے آخر میں جنت میں داخل ہوگا، الغرض غیبتِ گناہِ کبیرہ، قطعاً حرام اور جہنّم میں لے جانے والا کام ہے
- ✽ غیبتِ زنا سے سخت تر ہے
- ✽ مسلمان کی غیبت کرنے والا سُد سے بھی بڑے گناہ میں گرفتار ہے
- ✽ غیبت کو اگر سَمْنَدَر میں ڈال دیا جائے تو سارا سَمْنَدَر بدبو دار ہو جائے
- ✽ غیبت کرنے والے کو جہنّم میں مُردار کھانا پڑے گا
- ✽ غیبتِ مُردہ بھائی کا گوشت کھانے کے مُترادف ہے
- ✽ غیبت کرنے والا عذابِ قبر میں گرفتار ہوگا
- ✽ غیبت کرنے والا تانبے کے ناخنوں سے اپنے چہرے اور سینے کو بار بار چھیل رہا تھا
- ✽ غیبت کرنے والے کو اُس کے پہلوؤں سے گوشت کاٹ کاٹ کر کھلایا جا رہا تھا
- ✽ غیبت کرنے والا قیامت میں کتے کی

شکل میں اٹھے گا ﴿ غیبت کرنے والا جہنم کا بندر ہوگا ﴾ غیبت کرنے والے کو دوزخ میں خود اپنا ہی گوشت کھانا پڑے گا ﴿ غیبت کرنے والا جہنم کے کھولتے ہوئے پانی اور آگ کے درمیان موت مانگتا دوڑ رہا ہوگا اور اس سے جہنمی بھی بیزار ہوں گے ﴾ غیبت کرنے والا سب سے پہلے جہنم میں جائے گا۔

مجھے غیبتوں سے بچا یا الہی بچوں پُغلیوں سے سدا یا الہی  
 کبھی بھی لگاؤں نہ تہمت کسی پر دے توفیقِ صدق و وفا یا الہی  
 صَلُّوْا عَلَی الْحَبِیْب! صَلَّی اللّٰهُ تَعَالٰی عَلٰی مُحَمَّد

### حَسَد اور پُغلی

محمود سے متاثر ہونے والوں کو بدظن کرنا حاسد کی اذلیلین کوشش ہوتی ہے، لگائی بُجھائی کر کے محمود کو بدنام کرنا اس کے لئے باعثِ سکون ہوتا ہے چنانچہ وہ محبتوں کی قینچی ”پُغلی“ کو استعمال کرتا ہے اور اپنے کندھوں پر ایک اور گناہ کا بوجھ لاد لیتا ہے۔ پُغلی خور کے عبرت ناک انجام کی ایک لڑہ خیز روایت ملاحظہ کیجئے: چنانچہ نبی آخر الزمان، شہنشاہ کون و مکان صَلَّی اللّٰهُ تَعَالٰی عَلَیْہِ وَاٰلِہٖ وَسَلَّم کا فرمانِ عبرت نشان ہے: چار طرح کے جہنمی جو کہ حَمِیم اور جَحِیم (یعنی کھولتے پانی اور آگ) کے درمیان بھاگتے پھرتے وِیل و تُبُوْر (یعنی ہلاکت) مانگتے ہونگے۔ ان میں سے ایک شخص وہ ہوگا کہ جو اپنا گوشت کھاتا ہوگا۔ جہنمی کہیں گے: اس بد بخت کو کیا ہوا ہماری تکلیف میں اضافہ کئے دیتا ہے؟ کہا جائے گا: یہ ”بد بخت“ لوگوں کا گوشت کھاتا (یعنی

غیبت کرتا) اور چغلی کرتا تھا۔ (الغیبة و التمیمۃ لابن ابی الدنیاص ۸۹ رقم ۳۹)

سنوں نہ فُحش کلامی نہ غیبت و چغلی

تری پسند کی باتیں فقط سنا یارب (وسائل بخشش ص ۹۳)

صَلُّوْا عَلٰی الْحَبِیْبِ! صَلَّى اللهُ تَعَالٰی عَلٰی مُحَمَّدٍ

### حَسَد اور جھوٹ

اگر محسود کے بارے میں منہنی تاثر پھیلانے کے لئے کوئی سچی بات نہ ملے تو حاسد مذموم مقاصد کی تکمیل کے لئے اپنی زبان کو جھوٹ کی گندگی سے آلودہ کرنے سے بھی دریغ نہیں کرتا یوں وہ ایک اور جہنم میں لے جانے والے کام میں مبتلا ہو جاتا ہے۔ فتاویٰ رضویہ مُخَرَّجہ جلد اول صَفْحَہ 720 پر ہے: جھوٹ اور غیبت معنوی نجاست (یعنی باطنی گندگیاں) ہیں وَلِهَذَا جُھوٹے کے منہ سے ایسی بد بو نکلتی ہے کہ حفاظت کے فرشتے اُس وقت اُس کے پاس سے دُور ہٹ جاتے ہیں جیسا کہ حدیث میں وارد ہوا ہے، رَسُولُ اللهِ صَلَّى اللهُ تَعَالٰی عَلَيْهِ وَسَلَّمَ نَظَرَ فِيَّ اِذَا كَذَبْتُ الْعَبْدُ تَبَاعَدَ عَنْهُ الْمَلَكُ مِثْلًا مِنْ نَتْنٍ مَا جَاءَ بِهِ لِيَعْنِي جَبَّ بِنَدَةِ جُھوٹ بولتا ہے، اس کی بد بو سے فرشتہ ایک میل دور ہو جاتا ہے۔ (سُنَنِ تَرْمِذِي ج ۳ ص ۳۹۲ حدیث ۱۹۷۹)

(فتاویٰ رضویہ مخرجہ، ج ۱، ص ۷۲۰)

### کتے کی شکل میں بدل جائے گا

مشہور ولی اللہ حضرت سیدنا حاتم اصم علیہ رَحْمَةُ اللهِ الْاَكْرَمُ فرماتے

ہیں ہمیں یہ بات پہنچی ہے کہ: غیبت کرنے والا جہنم میں بندر کی شکل میں بدل جائے گا، جھوٹا دوزخ میں گتے کی شکل میں بدل جائے گا اور حاسد جہنم میں سُور کی شکل میں بدل جائے گا۔

(تنبیہ المغترین، ص ۱۹۴)

۷ میں جھوٹ نہ بُولوں کبھی گالی نہ نکالوں

اللہ مَرَض سے ٹوگنا ہوں کے شفا دے (وسائل بخشش ص ۱۰۳)

صَلُّوْا عَلَی الْحَبِیْب! صَلَّى اللهُ تَعَالَى عَلَی مُحَمَّد

### حَسَد اور بدگمانی

حاسد اپنی منہی سوچ کی وجہ سے محسود کے ہر کام اور کلام میں بُرے پہلو تلاش کرتا ہے اور بدگمانی میں بتلا ہو کر وادی ہلاکت میں جا پڑتا ہے کیونکہ اس ایک گناہ کی وجہ سے دیگر کئی گناہ سَرَزَد ہو جاتے ہیں مثلاً

(1) اگر سامنے والے پر اس کا اظہار کیا تو اُس کی دل آزاری کا قوی

اندیشہ ہے اور بغیر اجازت شرعی مسلمان کی دل آزاری حرام ہے۔ حضور پاک،

صاحبِ لولاک، سیاحِ افلاک صَلَّى اللهُ تَعَالَى عَلَیْهِ وَآلِهِ وَسَلَّمَ نے فرمایا: جس نے کسی

مسلمان کو اذیت دی اس نے مجھے اذیت دی اور جس نے مجھے اذیت دی، پس

اس نے اللہ تعالیٰ کو اذیت دی۔ (المعجم الاوسط، ج ۲ ص ۳۸۶، الحدیث ۳۶۰۷)

(2) اگر اس کی غیر موجودگی میں کسی دوسرے پر اظہار کیا تو غیبت

ہو جائے گی اور مسلمان کی غیبت کرنا حرام ہے۔ قرآن پاک میں ارشاد ہوتا ہے:

وَلَا يَغْتَبُ بَعْضُكُمُ بَعْضًا أَيُّحِبُّ  
 أَحَدُكُمْ أَنْ يَأْكُلَ لَحْمَ أَخِيهِ مَيْتًا  
 فَكَرِهْتُمُوهُ ط

ترجمہ کنز الایمان: اور ایک دوسرے کی  
 غیبت نہ کرو۔ کیا تم میں کوئی پسند رکھے گا کہ  
 اپنے مرے بھائی کا گوشت کھائے تو یہ تمہیں  
 گوارا نہ ہوگا۔ (پ ۲۶، الحجرت: ۱۲)

حجۃ الاسلام امام محمد غزالی علیہ رحمۃ اللہ الوالی (الْمُتَوَفَّى ۵۰۰ھ) ارشاد فرماتے  
 ہیں: مسلمانوں سے بدگمانی رکھنا شیطان کے مکر و فریب کی وجہ سے ہوتا ہے،  
 بیشک بعض گُمان گناہ ہوتے ہیں اور جب کوئی شخص کسی کے بارے میں بدگمانی کو  
 دل پر جمالیتا ہے تو شیطان اس کو ابھارتا ہے کہ وہ زبان سے اس کا اظہار کرے اس  
 طرح وہ شخص غیبت کا مُرْتِکِب ہو کر ہلاکت کا سامان کر لیتا ہے یا پھر وہ اس کے  
 حُقوق پورے کرنے میں کوتاہی کرتا ہے یا پھر اُسے حقیر اور خود کو اُس سے بہتر سمجھتا  
 ہے اور یہ تمام چیزیں ہلاک کرنے والی ہیں۔ (الحدیقۃ الندیۃ، ج ۲، ص ۸)

(3) بدگمانی کے نتیجے میں تَجَسُّس پیدا ہوتا ہے کیونکہ دل محض گمان پر  
 صَبْر نہیں کرتا بلکہ تَحْقِيقُ طَلَب کرتا ہے جس کی وجہ سے انسان تَجَسُّس میں  
 جا پڑتا ہے اور یہ بھی ممنوع ہے۔ اللہ تعالیٰ نے ارشاد فرمایا:

وَلَا تَجَسَّسُوا

ترجمہ کنز الایمان: اور عیب نہ ڈھونڈو۔

(پ ۲۶، الحجرت: ۱۲)

صدر الافاضل حضرت مولانا سید محمد نعیم الدین مراد آبادی علیہ رحمۃ اللہ الہادی

(الْمُتَوَفَّى ۵۱۳۶۷) اس آیت کے تحت تفسیر خزائن العرفان صفحہ 950 پر لکھتے ہیں: یعنی

مسلمانوں کی عیب جوئی نہ کرو اور ان کے چھپے حال کی جستجو میں نہ رہو جسے اللہ تعالیٰ نے اپنی ستاری سے چھپایا۔

کسی کی خامیاں دیکھیں نہ میری آنکھیں اور

سینیں نہ کان بھی عیبوں کا تذکرہ یارب (وسائل بخشش ص ۹۹)

صَلُّوْا عَلٰی الْحَبِيْبِ! صَلَّى اللهُ تَعَالٰى عَلٰى مُحَمَّدٍ

### حَسَد اور قَطْعِ رَحْمِي

اگر محسود حاسد کے ذی رحم رشتہ داروں میں سے ہو تو وہ اس سے خیر خواہی کر کے صلہ رحمی کے تقاضے پورے کرنے کے بجائے قَطْعِ رَحْمِي کی راہ اختیار کرتا ہے اور خود کو شریعت کا نافرمان ثابت کرتا ہے۔ ”طبرانی“ میں حضرت سَيِّدُنا اَعْمَش رَضِيَ اللهُ تَعَالَى عَلَيْهِ سے منقول ہے، حضرت سَيِّدُنا عَبْدِ اللهِ ابنِ مسعود رَضِيَ اللهُ تَعَالَى عَنْهُ ایک بار صُحُّ کے وقت مجلس میں تشریف فرما تھے، انہوں نے فرمایا: میں قاطعِ رَحْمِي (یعنی رشتہ توڑنے والے) کو اللہ کی قسم دیتا ہوں کہ وہ یہاں سے اُٹھ جائے تاکہ ہم اللہ تعالیٰ سے مغفرت کی دُعا کریں کیونکہ قاطعِ رَحْمِي (یعنی رشتہ توڑنے والے) پر آسمان کے دروازے بند رہتے ہیں۔ (یعنی اگر وہ یہاں موجود رہے گا تو رحمت نہیں اُترے گی اور ہماری دعا قبول نہیں ہوگی) (المجم الكبير ج ۹ ص ۱۵۸ رقم ۸۷۹۳)

رہیں بھلائی کی راہوں میں گامزن ہر دم

کریں نہ رُخِ مرے پاؤں گناہ کا یارب (وسائل بخشش ص ۹۷)

## حسد اور مسلمانوں کو تکلیف دینا

مُحْسَد کی تکلیف حاسِد کو راحت دیتی ہے، اس لئے حاسِد اسے تکلیف پہنچانے کا کوئی موقع ضائع نہیں کرتا حالانکہ کسی مسلمان کو تکلیف دینا مسلمان کا کام نہیں بلکہ اسے تو چاہئے کہ اپنے اسلامی بھائی کو تکلیف سے بچائے۔ اللہ کے محبوب، دانا ئے عُیُوب، مُنَزَّهٌ عَنِ الْعُیُوبِ صَلَّى اللهُ تَعَالَى عَلَيْهِ وَآلِهِ وَسَلَّمَ کا فرمانِ ہدایت نشان ہے: (کامل) مسلمان وہ ہے جس کی زبان اور ہاتھ سے مسلمانوں کو تکلیف نہ پہنچے۔ (صحیح البخاری، ج ۱، ص ۱۵، الحدیث ۱۰) لیکن حَسَد کا مارا شخص مُحْسَد کی تکلیف میں ہی خوشی محسوس کرتا ہے اس لئے موقع ملتے ہی اس سے بد سُلُو کی بھی کرتا ہے اور بعض اوقات اس کے خلاف سازشیں کرتا ہے لیکن خود پس پردہ رہتا ہے تاکہ مُحْسَد کو اس کی حرکتوں کا علم نہ ہو سکے۔

## مسلمان کو تکلیف دینا کیسا؟

کسی مسلمان کی بلا وجہ شرعی دل آزاری گناہ و حرام اور جہنم میں لے جانے والا کام ہے۔ سلطانِ دو جہان صَلَّى اللهُ تَعَالَى عَلَيْهِ وَآلِهِ وَسَلَّمَ کا فرمانِ عبرت نشان ہے: مَنْ أذَى مُسْلِمًا فَقَدْ أَذَانِي وَمَنْ أَذَانِي فَقَدْ أَذَى اللَّهِ (یعنی) جس نے (بلا وجہ شرعی) کسی مسلمان کو ایذا دی اُس نے مجھے ایذا دی اور جس نے مجھے ایذا دی اُس نے اللہ تَعَالَى کو ایذا دی۔ (المعجم الاوسط، ج ۲، ص ۳۸۶، الحدیث ۳۶۰۷) اللہ ورسول عَزَّوَجَلَّ صَلَّى اللهُ تَعَالَى عَلَيْهِ وَآلِهِ وَسَلَّمَ کو ایذا دینے والوں کے بارے میں اللہ عَزَّوَجَلَّ پارہ 22 سورة الأحزاب آیت 57 میں ارشاد فرماتا ہے:



إِنَّ الَّذِينَ يُؤْذُونَ اللَّهَ وَرَسُولَهُ  
لَعَنَهُمُ اللَّهُ فِي الدُّنْيَا وَالْآخِرَةِ  
وَأَعَدَّ لَهُمْ عَذَابًا مُهِينًا ﴿۵۷﴾

ترجمہ کنز الایمان: بے شک جو ایذا دیتے  
ہیں اللہ اور اس کے رسول کو ان پر اللہ کی  
لعنت ہے دنیا و آخرت میں اور اللہ نے

(پ ۲۲، الاحزاب: ۵۷) ان کیلئے ذلت کا عذاب تیار کر رکھا ہے۔

۷ ہمیشہ ہاتھ بھلائی کے واسطے اٹھیں

بچانا ظلم و ستم سے مجھے سدا یارب (وسائل بخشش ص ۹۶)

صَلُّوا عَلَيَّ الْحَبِيبِ! صَلَّى اللَّهُ تَعَالَى عَلَيَّ مُحَمَّد

### حسد اور جادو ٹونہ

کسی شریر اور بدکار شخص کا مخصوص عمل کے ذریعے عام عادت کے خلاف  
کوئی کام کرنا جادو کہلاتا ہے۔ (شرح المقاصد ج ۳، ص ۳۳۲) محسود کو نقصان پہنچانے کی  
کوشش میں حاسد جادو ٹونہ جیسے فتیح افعال بھی کر گزرتا ہے۔ جادو ٹونہ کروانے کے  
چکر میں بعض مرتبہ وہ خود جعلی جادو گروں اور عاملوں کے ہتھے چڑھ جاتا ہے اور اسے  
لینے کے دینے پڑ جاتے ہیں۔

صَلُّوا عَلَيَّ الْحَبِيبِ! صَلَّى اللَّهُ تَعَالَى عَلَيَّ مُحَمَّد

### حسد اور شامت

محسود کو تکلیف میں دیکھ کر حاسد خوشی سے چھو لے نہیں سہاتا اور سمجھتا ہے کہ  
مجھے میری کوششوں کا پھل مل گیا مگر اس نادان کو یہ خبر نہیں ہوتی ہے وہ خود ایک اور

آفت میں مبتلا ہو گیا ہے، چنانچہ ”احیاء العلوم“ میں ہے: حسد کی ایک آفت یہ بھی ہے کہ اس میں شہادت یعنی اپنے مسلمان بھائی کی مصیبت پر خوشی کا اظہار کرنا بھی پایا جاتا ہے۔ اللہ عَزَّوَجَلَّ کا فرمان عالیشان ہے:

إِنْ تَسْسَكُمُ حَسَنَةٌ تَسُوهُمْ  
وَأِنْ تُصِيبْكُمْ سَيِّئَةٌ يَفْرَحُوا بِهَا

ترجمہ کنز الایمان: تمہیں کوئی بھلائی پہنچے تو انہیں برا لگے اور تم کو برائی پہنچے تو اس پر خوش

(پ ۴، ال عمران: ۱۲۰) ہوں۔

حضرت سیدنا امام محمد بن محمد غزالی علیہ رحمۃ اللہ الوالی لکھتے ہیں: اس آیت میں خوشی سے مراد شہادت ہے اور حسد اور شہادت ایک دوسرے کو لازم ہیں۔

(احیاء العلوم، ج ۳، ص ۲۳۴)

کہیں تم اس پریشانی میں مبتلا نہ ہو جاؤ

کسی کا گھر جلتا دیکھ کر خوش نہیں ہونا چاہئے کیونکہ اس کے گھر کو جلانے والی آگ کے گھر تک بھی پہنچ سکتی ہے، چنانچہ سرکارِ عالی وقار، مدینے کے تاجدار صلی اللہ تعالیٰ علیہ والہ وسلم کا فرمان نصیحت نشان ہے: لَا تُظْهِرِ الشَّمَاتَةَ لِأَخِيكَ فَيَرَحِمَهُ اللَّهُ وَيَبْتَلِيَنَّكَ یعنی اپنے بھائی کی پریشانی پر خوشی کا اظہار مت کرو کہیں اللہ عَزَّوَجَلَّ اسے اس سے نجات دے کر تمہیں اس میں مبتلا نہ فرمادے۔

(جامع الترمذی، ج ۴، ص ۲۲۷، الحدیث: ۲۵۱۴)

## حاسد کب خوش ہوتا ہے؟

حضرت سیدنا امیر معاویہ رضی اللہ تعالیٰ عنہ فرماتے ہیں: میں ہر شخص کو راضی کر سکتا ہوں سوائے اس شخص کے جو میری کسی نعمت سے حسد کرتا ہے کیونکہ وہ اسی وقت راضی ہوگا جب وہ نعمت مجھ سے چھین جائے گی۔ (الزواجر عن اقتراف الکبائر، ج ۱، ص ۱۱۶)

ہ کریں نہ تنگ خیالات بدکبھی، کر دے

شُعُور و فکر کو پاکیزگی عطا یارب (وسائل بخشش ص ۹۳)

صَلُّوْا عَلَی الْحَبِیْب! صَلَّى اللّٰهُ تَعَالٰی عَلٰی مُحَمَّد

## حسد اور قتل

حسد کا مرض بعض اوقات اتنا بگڑ جاتا ہے کہ حاسد محسود کو قتل ہی کر ڈالتا ہے، چنانچہ دافع رنج و ملال، صاحب جو و دنوال صَلَّى اللّٰهُ تَعَالٰی عَلَیْهِ وَاٰلِہٖ وَسَلَّم کا فرمان عالیشان ہے: حسد سے بچتے رہو کیونکہ حضرت آدم (علیہ الصلوٰۃ والسلام) کے دو بیٹوں میں سے ایک نے دوسرے کو حسد ہی کی بنا پر قتل کیا تھا، لہذا حسد ہر خطا کی جڑ ہے۔

(جامع الاحادیث للسیوطی، الحدیث: ۹۳۱۴، ج ۳، ص ۳۹۰ ملخصاً)

صَلُّوْا عَلَی الْحَبِیْب! صَلَّى اللّٰهُ تَعَالٰی عَلٰی مُحَمَّد

## سب سے پہلا قاتل و مقتول

رُوئے زمین پر سب سے پہلا قاتل قاتیل اور سب سے پہلے مقتول حضرت

سیدنا ہابیل رضی اللہ تعالیٰ عنہ ہیں۔ یہ دونوں حضرت آدم عَلَی نَبِیِّنَا وَاٰلِہٖ الصَّلٰوۃُ وَاٰلِہٖ

کے فرزند ہیں۔ ان کا واقعہ یہ ہے کہ حضرت سیدتناؑ ارضی اللہ تعالیٰ عنہا کے ہر حمل میں ایک لڑکا اور ایک لڑکی پیدا ہوتے تھے۔ اور ایک حمل کے لڑکے کا دوسرے حمل کی لڑکی سے نکاح کیا جاتا تھا۔ اس دستور کے مطابق حضرت آدم علی نبینا وعلیہ الصلوٰۃ والسلام نے قابیل کا نکاح ”لیوذا“ سے کرنا چاہا جو حضرت سیدنا ہابیل رضی اللہ تعالیٰ عنہ کے ساتھ پیدا ہوئی تھی۔ مگر قابیل اس پر راضی نہ ہوا کیونکہ اقلیم زیادہ خوبصورت تھی اس لئے وہ اس کا طلب گار ہوا۔ حضرت سیدنا آدم علی نبینا وعلیہ الصلوٰۃ والسلام نے اس کو سمجھایا کہ اقلیم تمہارے ساتھ پیدا ہوئی ہے اس لئے وہ تیری بہن ہے اس کے ساتھ تمہارا نکاح نہیں ہو سکتا مگر قابیل اپنی ضد پر اڑا رہا۔ بالآخر حضرت آدم علی نبینا وعلیہ الصلوٰۃ والسلام نے یہ حکم دیا کہ تم دونوں اپنی اپنی قربانیاں رب عزوجل کے دربار میں پیش کرو، جس کی قربانی مقبول ہوگی وہی اقلیم کا حق دار ہوگا۔ اس زمانے میں قربانی کی مقبولیت کی یہ نشانی تھی کہ آسمان سے ایک آگ اتر کر اس کو کھالیا کرتی تھی۔ چنانچہ قابیل نے گےہوں (یعنی گندم) کی کچھ بالیں اور حضرت سیدنا ہابیل رضی اللہ تعالیٰ عنہ نے ایک بکری قربانی کے لئے پیش کی۔ آسمانی آگ نے حضرت سیدنا ہابیل رضی اللہ تعالیٰ عنہ کی قربانی کو کھالیا اور قابیل کے گےہوں کو چھوڑ دیا۔ اس بات پر قابیل کے دل میں بغض و حسد پیدا ہو گیا اور اس نے حضرت سیدنا ہابیل رضی اللہ تعالیٰ عنہ کو قتل کی دھمکی دی۔ حضرت سیدنا ہابیل رضی اللہ تعالیٰ عنہ نے کہا کہ قربانی قبول کرنا اللہ عزوجل کا کام ہے اور وہ مٹھی بندوں ہی کی قربانی قبول کرتا ہے، اگر تو مٹھی ہوتا تو

ضرورتی قربانی قبول ہوتی۔ ساتھ ہی یہ بھی کہہ دیا کہ اگر تو میرے قتل کے لئے ہاتھ بڑھائے گا تو میں تجھ پر اپنا ہاتھ نہیں اٹھاؤں گا کیونکہ میں اپنے رب عَزَّوَجَلَّ سے ڈرتا ہوں۔ لیکن قاتیل پر ان باتوں کا کوئی اثر نہ ہوا اور موقع پا کر اس نے اپنے بھائی حضرت سیدنا ہابیل رضی اللہ تعالیٰ عنہ کو قتل کر دیا۔ بوقتِ قتل آپ رضی اللہ تعالیٰ عنہ کی عمر بیس برس کی تھی اور قتل کا یہ حادثہ مکہ مکرمہ میں جبلِ ثور کے پاس یا جبلِ حرا کی گھاٹی میں ہوا اور بعض کا قول ہے کہ بصرہ میں جس جگہ مسجدِ اعظم بنی ہوئی ہے، منگل کے دن یہ سانحہ ہوا۔ (واللہ تعالیٰ اعلم) جب قاتیل نے حضرت سیدنا ہابیل رضی اللہ تعالیٰ عنہ کو قتل کر دیا تو چونکہ اس سے پہلے کوئی آدمی مرا ہی نہیں تھا اس لئے قاتیل حیران تھا کہ بھائی کی لاش کو کیا کروں۔ چنانچہ کئی دنوں تک وہ لاش کو اپنی پیٹھ پر لادے پھرا۔ پھر اس نے دیکھا کہ دو کوئے آپس میں لڑے اور ایک نے دوسرے کو مار ڈالا۔ پھر زندہ کوئے نے اپنی چونچ اور پنجوں سے زمین گرید کر ایک گڑھا کھودا اور اس میں مرے ہوئے کوئے کو ڈال کر مٹی سے دبا دیا۔ یہ منظر دیکھ کر قاتیل کو معلوم ہوا کہ مُردے کی لاش کو زمین میں دفن کرنا چاہئے۔ چنانچہ اُس نے قبر کھود کر اس میں بھائی کی لاش کو دفن کر دیا۔ (مدارک التنزیل، المائدۃ تحت الآیۃ ۳۱، ص ۲۸۲)

### قاتیل کا عبرت ناک انجام

حضرت سیدنا ہابیل رضی اللہ تعالیٰ عنہ کو شہید کر کے قاتیل کیسا برباد ہوا اس کی

چند جھلکیاں ملاحظہ کیجئے: قاتیل جو بہت ہی گورا اور خوبصورت تھا، بھائی کا خون

بہاتے ہی اس کا چہرہ بالکل کالا اور بد صورت ہو گیا۔ حضرت آدم عَلَیْہِ السَّلَام کو حضرت سیدنا ہابیل رضی اللہ تعالیٰ عنہ کے قتل کا بے حد رنج و قلق ہوا۔ یہاں تک کہ سو برس تک کبھی آپ عَلَیْہِ السَّلَام کے لبوں پر مسکراہٹ نہیں آئی۔ آپ عَلَیْہِ السَّلَام نے شدید غُصَب کے عالم میں قابیل کو پھٹکار کر اپنے دربار سے نکال دیا اور وہ اقلیما کو ساتھ لے کر یمن کی سرزمین ’عَدَن‘ میں چلا گیا۔ وہاں ابلیس اس کے پاس آ کر کہنے لگا کہ ہابیل کی قربانی کو آگ نے اس لئے کھالیا کہ وہ آگ کی پوجا کیا کرتا تھا لہذا تو بھی آگ کی پرستش کیا کر۔ چنانچہ قابیل پہلا وہ شخص ہے جس نے آگ کی عبادت کی۔ اس کی موت کا سبب یہ بنا کہ اس کے ایک نابینا بیٹے نے اسے ایک پتھر مار کر قتل کر دیا اور یہ بد بخت آگ کی پرستش (یعنی عبادت) کرتے ہوئے کُفر و شرک کی حالت میں مارا گیا۔ (روح البیان، ج ۲، ص ۳۷۹)

دنیا میں ہونے والے ہر قتل کا گناہ قابیل کو بھی ملتا ہے

رُوئے زمین پر قیامت تک جو بھی خون ناحق ہوگا قابیل اس میں حصہ دار ہو گا کیونکہ اسی نے سب سے پہلے قتل کا دستور نکالا۔ رسولِ نذیر، ہر ارج مُنیر، محبوبِ ربِّ قدری صلی اللہ تعالیٰ علیہ والہ وسلم کا فرمانِ عالیشان ہے: کوئی بھی شخص ناحق قتل ہوتا ہے تو اس قتل کا گناہ حضرت آدم (علیہ الصلوٰۃ والسلام) کے بیٹے (قابیل) کو ضرور ملتا ہے کیونکہ اسی نے سب سے پہلے قتل کا طریقہ رائج کیا۔ (صحیح البخاری، الحدیث ۳۳۳۵، ج ۲، ص ۴۱۳)

## اَلْثَالِثُكَ دِيَافِيَا

عبداللہ کہتے ہیں: ہم چند افرادِ سمنڈری سفر پر روانہ ہوئے۔ اِثْنَا قَآچند روز تک اندھیرا چھایا رہا، جب روشنی ہوئی تو ایک بستی آگئی۔ میں پینے کیلئے پانی کی تلاش میں روانہ ہوا تو بستی کے دروازے بند تھے، میں نے بہت آوازیں دیں، کوئی جواب نہ آیا، اسی اثناء میں دوشہسوار (یعنی دو گھوڑے سوار) نمودار ہوئے، انہوں نے کہا: اے عبداللہ! اس گلی میں داخل ہو جاؤ تو تمہیں پانی کا ایک حوض ملے گا اس میں سے پانی لے لینا اور وہاں کے منظر کو دیکھ کر خوف زدہ نہ ہونا۔ میں نے اُن سے اُن بند دروازوں کے بارے میں دریافت کیا جن میں ہوا کیں چل رہی تھیں، انہوں نے بتایا: ”یہ وہ گھر ہیں جن میں مُردوں کی رُو حیں رہتی ہیں۔“ پھر میں حوض پر پہنچا تو میں نے دیکھا کہ ایک شخص پانی پر اَلْثَالِثُكَ ہوا ہے وہ اپنے ہاتھ سے پانی لینا چاہتا ہے لیکن ناکام ہو جاتا ہے، مجھے دیکھ کر پکارنے لگا: عبداللہ! مجھے پانی پلاؤ۔ میں نے برتن لے کر ڈبویا تا کہ اسے پانی پلا سکوں لیکن کسی نے میرا ہاتھ پکڑ لیا، میں نے اُس لٹکے ہوئے آدمی سے کہا: اے بندۂ خدا! تو نے دیکھ لیا کہ میں نے اپنی طرف سے کوشش کی کہ تجھے پانی پلاؤں لیکن میرا ہاتھ پکڑا گیا، تو مجھے اپنا واقعہ بتا۔ اُس نے کہا: میں حضرت آدم (عَلَى نَبِيِّنَا وَعَلَيْهِ الصَّلَاةُ وَالسَّلَام) کا لڑکا (قائیل) ہوں، جس نے دنیا میں سب سے پہلا قتل کیا۔ (کتاب سن عائش بعد الموت مع موسوعۃ لابن ابی الدُّنْیَا ج ۶ ص ۲۹۶، رقم ۴۸)

صَلُّوْا عَلٰی الْحَبِيْبِ ! صَلَّى اللهُ تَعَالَى عَلٰی مُحَمَّدٍ

## نیکوں کے ثواب سے محروم رہنا

۵

مسلمان کی خیر خواہی کرنا، اسے سلام و مصافحہ کرنا، اس کے سامنے عاجزی کا بازو بچھانا، اس کے دل میں خوشی داخل کرنا، اس کے بارے میں حُسنِ ظن رکھنا، وہ بیمار ہو جائے تو عیادت کرنا، کسی رنج میں مبتلا ہو تو اس کی تعزیت کرنا، حسبِ ضرورت اس کے لئے جائز سفارش کرنا، یہ سب ثواب کے کام ہیں مگر حاسد کب اپنے محسود کا بھلا چاہے گا! لہذا وہ یہ کام نہیں کرتا اور نیکوں سے محروم رہتا ہے۔

عمل کا ہو جذبہ عطا یا الہی

گناہوں سے مجھ کو بچا یا الہی (وسائلِ بخشش ص ۸۴)

صَلُّوْا عَلَی الْحَبِیْبِ! صَلَّى اللهُ تَعَالَى عَلَی مُحَمَّدٍ

## دعا قبول نہ ہونا

۶

عموماً ہم ہر نیک صورت و نیک سیرت کو دعا کے لئے کہتے ہیں تاکہ کسی طرح ہماری مرادیں بر آئیں مگر حاسد پر ایسی بدبختی آتی ہے کہ اس کی دعائیں بھی قبول نہیں ہوتیں چنانچہ حضرت سیدنا فقیہ ابوللیث سمرقندی علیہ رَحْمَةُ اللهِ الْعَوَى فرماتے ہیں: تین آدمیوں کی دُعا قبول نہیں ہوتی ﴿1﴾ جو مالِ حرام کھاتا ہو ﴿2﴾ جو بکثرت غیبت کرتا ہو ﴿3﴾ جو کہ مسلمانوں سے حسد رکھتا ہو۔ (تبیوۃ الغافلین ص ۹۵)

دل کا اُجڑا چمن ہو پھر آباد

کوئی ایسی ہو چلا یارب (وسائلِ بخشش ص ۸۹)



## ۷ نصرتِ الہی سے محرومی

لوگ مصیبت و آزمائش میں مددِ خداوندی کے طلب گار ہوتے ہیں لیکن حاسد اس سے محروم رہتا ہے، حضرت سیدنا حاتمِ اصم علیہ رَحْمَةُ اللّٰهِ الْاَكْرَم نے ارشاد فرمایا: کینہ پر زور کامل دین دار نہیں ہوتا، لوگوں کو عیب لگانے والا خالص عبادت گزار نہیں ہو سکتا، چُغَل خور کو اُشُن نصیب نہیں ہوتا اور حاسد کی مدد نہیں کی جاتی۔

(منہاج العابدین، ص ۷۵)

صَلُّوْا عَلٰی الْحَبِيْبِ! صَلَّى اللّٰهُ تَعَالٰى عَلٰى مُحَمَّدٍ

## ۸ ذلت و رسوائی کا سامنا

عزت پانے اور ذلت و رسوائی سے بچنے کے لئے لوگ کیا کچھ نہیں کرتے مگر حاسد اپنے ہاتھوں سے اپنی ذلت و رسوائی کا سامان خریدتا ہے۔ امام محمد بن محمد غزالی علیہ رحمۃ اللہ الوالی نقل کرتے ہیں: ”حاسد شخص مجلس میں ذلت اور مذمت پاتا ہے، ملائکہ سے لعنت اور بَغْض پاتا ہے، مخلوق سے غم اور پریشانیاں اٹھاتا ہے، نَزْع کے وقت سختی اور مصیبت سے دوچار ہوتا ہے اور قیامت کے دن کُشْر کے میدان میں بھی رسوائی، توہین اور مصیبت پائے گا۔“ (احیاء العلوم ج ۳ ص ۲۳۳)

تُوْنِے دُنْیَا مِیْنِ بَہِی عَیْبِیْوْنِ کُو چُھپَا یَا خُدا

کُشْر مِیْنِ بَہِی لَاج رَکھ لَیْنَا کَہ تُو سْتَارِے (وسائل بخشش ص ۱۳۰)

صَلُّوْا عَلٰی الْحَبِيْبِ! صَلَّى اللّٰهُ تَعَالٰى عَلٰى مُحَمَّدٍ

## جلنے والوں کا منہ کالا

ایاز سلطان محمود غزنوی کا ایک ادنیٰ غلام تھا پھر ترقی کرتے کرتے اس کا محبوب ترین وزیر بن گیا۔ ایاز کی کامیابیاں حاسد درباریوں کو ایک آنکھ نہ بھاتی تھیں۔ وہ موقع کی تاک میں رہتے تھے کہ کسی طرح ایاز کو محمود کی نظروں سے گرا دیں۔ آخر کار انہیں ایک موقع مل ہی گیا۔ ہوا یوں کہ ایاز کا معمول تھا کہ روزانہ مخصوص وقت میں ایک کمرے میں چلا جاتا اور کچھ دیر گزار کر واپس آ جاتا۔ درباریوں نے محمود کے کان بھرنا شروع کئے کہ ضرور ایاز نے شاہی خزانے میں خُرد بُرد کر کے مال جمع کر رکھا ہے جسے دیکھنے کے لئے کمرہ خاص میں جاتا ہے، وہ اس کمرے کو تالا لگا کر رکھتا ہے اور کسی اور کو اندر داخل ہونے کی اجازت نہیں دیتا۔ محمود کو اگرچہ ایاز پر مکمل اعتماد تھا مگر درباریوں کو مطمئن کرنے کے لئے ایک وزیر کو کہا کہ اُس کمرے کا تالا توڑ ڈالو، وہاں جو کچھ ملے وہ تمہارا ہے۔ وزیر اور دیگر درباری خوشی خوشی ایاز کے کمرے میں جا گئے۔ مگر یہ کیا! وہاں ایک پُرانے بوسیدہ لباس اور چپلوں کے سوا کچھ تھا ہی نہیں۔ درباریوں کی آنکھیں پھٹی کی پھٹی رہ گئیں۔ محمود نے ایاز سے ان کپڑوں اور چپلوں کے بارے میں دریافت کیا تو اُس نے بتایا کہ یہ میری غلامی کے دور کی یادگار ہیں جنہیں دیکھ کر میں اپنی اوقات یاد رکھتا ہوں اور خود کو موجودہ عروج پر تکبر میں مبتلا نہیں ہونے دیتا۔ یہ سُن کر محمود اپنے وفادار وزیر ایاز سے اور زیادہ متاثر نظر آنے لگا اور حاسدین کا منہ

کالا ہوا۔ (مثنوی مولانا روم (فارسی مع ترجمہ)، دفتر پنجم، ص ۱۹۰، مہلخضا)

## گدھے کی صورت میں اٹھائیں گے

سلطان الہند حضرت سیّدنا خواجہ غریب نواز اجمیری علیہ رحمۃ اللہ القوی نے فرمایا کہ ایک آدمی تھا وہ جب کبھی بُرگان دین رَحْمَهُمُ اللّٰهُ الْمُبِیْن کو دیکھتا اُن سے منہ پھیر لیتا اور حَسَد کے مارے اُن کو دیکھنا پسند نہ کرتا۔ جب وہ مر گیا اور اس کو لوگوں نے قبر میں اتارا اور اُس کا منہ قبلہ رُخ کیا تو فوراً ہی اُس کا منہ پھر کر دوسری طرف ہو گیا اور بار بار ایسا ہی ہوا۔ لوگ بڑے ہی حیران ہوئے۔ اچانک غیب سے آواز آئی: اے لوگو! کیوں تکلیف اٹھاتے ہو، اس کو یوں ہی رہنے دو، کیونکہ یہ دنیا میں میرے پیاروں سے منہ پھیر لیا کرتا تھا اور جو شخص میرے پیاروں سے منہ پھیرے اُس سے میری رحمت منہ پھیر لیتی ہے اور ایسا شخص راندہ درگاہ ہو جاتا ہے اور کل قیامت کے دن ایسے کو گدھے کی صورت میں اٹھائیں گے۔ اَلْعِيَاذُ بِاللّٰهِ تَعَالٰی

(دلیل العارفين، ص ۲۵، وآب کوثر ص ۲۵۲)

مجھے اولیا کی محبت عطا کر

تُو دیوانہ کر غوث کا یا الہی (وسائل بخشش ص ۷۷)

صَلُّوْا عَلٰی الْحَبِیْب! صَلَّى اللّٰهُ تَعَالٰی عَلٰی مُحَمَّد

## سوچنے سمجھنے کی صلاحیت کم ہو جانا

۹

غور و تفکر انسان کی ترقی میں اہم کردار ادا کرتا ہے مگر حاسد کی عقل پر حَسَد

کے پردے پڑ جاتے ہیں، حجۃ الاسلام حضرت سیّدنا امام محمد بن محمد بن محمد بن محمد بن علیہ

رحمۃ اللہ الوالی فرماتے ہیں: ”حسد کے باعث، حاسد کا دل اندھا ہو جاتا ہے، یہاں تک کہ اللہ عَزَّوَجَلَّ کے احکامات کو سمجھنے کی صلاحیت ختم ہو جاتی ہے۔“ (منہاج العابدین ص ۷۵) حضرت سیدنا سفیان ثوری علیہ رحمۃ اللہ القوی فرمایا کرتے تھے: لَا تَكُنْ حَاسِدًا تَكُنْ سَرِيحَ الْفَهْمِ حَاسِدًا نَهْ، تجھے سوچنے سمجھنے کی تیزی نصیب ہوگی۔

(درۃ الناصحین، ص ۷۱)

صَلُّوْا عَلٰی الْحَبِيْبِ! صَلَّى اللهُ تَعَالٰی عَلٰی مُحَمَّدٍ

خود پر ظلم کرنا

۱۰

دوسروں پر ظلم کرنے والا خود کو تکلیف نہیں پہنچنے دیتا لیکن حاسد وہ نادان ہے جو خود اپنے آپ پر ظلم کرتا ہے، حضرت سیدنا ابن سماک علیہ رحمۃ اللہ الرزاق ارشاد فرماتے ہیں: میں نے حاسد کے علاوہ کسی ظالم کو مظلوم کے ساتھ زیادہ مشابہت رکھنے والا نہ دیکھا، ہر وقت افسردہ طبیعت، پریشان خیال اور غم میں مبتلا رہتا ہے۔ (درۃ الناصحین ص ۷۱) حضرت سیدنا امام غزالی علیہ رحمۃ اللہ الوالی لکھتے ہیں: الْحَسَدُ أَحْرُّ مِنَ النَّارِ یعنی حسد آگ سے زیادہ گرم ہے۔ (مکاشفۃ القلوب، ص ۲۶۰)

حسد سے بڑھ کر نقصان دہ شے کوئی نہیں

حضرت فقیہ ابواللیث سمرقندی علیہ رحمۃ اللہ القوی فرماتے ہیں: حسد سے بڑھ کر بدترین اور نقصان دہ کوئی شے نہیں، کیونکہ حسد کا اثر دشمن سے پہلے خود حاسد کو پانچ چیزوں میں مبتلا کر دیتا ہے: (1) کبھی ختم نہ ہونے والا غم۔ (2) بے اثر

مصیبت۔ (3) ناقابلِ تعریف اور لائقِ مذمت حالت۔ (4) اللہ تعالیٰ کی

ناراضی۔ (5) توفیقِ الہی کے دروازے اس پر بند ہو جانا۔ (تنبیہ الغافلین، ص ۹۴)

ہوں بظاہر بڑا نیک صورت کر بھی دے مجھ کو اب نیک سیرت  
ظاہر اچھا ہے باطن بُرا ہے یا خدا تجھ سے میری دُعا ہے

(وسائلِ بخشش ص ۱۳۲)

صَلُّوْا عَلٰی الْحَبِيْبِ! صَلَّى اللهُ تَعَالٰى عَلٰى مُحَمَّدٍ

## بغیر حساب جہنم میں داخلہ

۱۱

خوفِ خدا رکھنے والے مسلمان جنت میں بے حساب داخلے کی رورود کر دیا کرتے ہیں مگر حاسد کی بد نصیبی دیکھتے کہ اس کو حساب لئے بغیر ہی جہنم میں داخل کیا جائے گا، چنانچہ نبی کریم، رءِ وَفٍ رَّحِيْمٍ عَلَيْهِ اَفْضَلُ الصَّلٰوةِ وَالسَّلَامِ کا فرمانِ عظیم ہے، چھ افراد ایسے ہیں جو بروز قیامت بغیر حساب کے جہنم میں ڈال دیئے جائیں گے۔ عرض کی گئی: یا رسول اللہ صلی اللہ تعالیٰ علیہ والہ وسلم وہ کون لوگ ہیں؟ فرمایا: (۱) حاکم اپنے ظلم کے باعث (۲) اہلِ عَرَبِ تَعَصَّبَ (یعنی قوم پرستی کہ ظلم پر اپنی قوم کی مدد کرتے رہنے) کے سبب (۳) گاؤں کا سردار تکبر کی بدولت (۴) تاجر خیانت کرنے کی وجہ سے (۵) دیہاتی اپنی جہالت کے سبب (۶) اور ذمی علم اپنے حسد کے باعث۔

(کنز العمال، ج ۱۶، ص ۳۷، حدیث: ۲۳۰۲۳/۲۳۰۲۴/۲۳۰۲۵ ملخصاً)

گناہگار ہوں میں لائقِ جہنم ہوں

کرم سے بخش دے مجھ کو نہ دے سزا یارب (وسائلِ بخشش ص ۹۳)

## حسد کے مزید نقصانات

مذکورہ بالا نقصانات کے ساتھ ساتھ حاسد دُنیاوی اعتبار سے بھی خسارے میں رہتا ہے کیونکہ ﴿﴾ اس کے تعلقات کسی کے ساتھ بھی خوشگوار نہیں رہتے کیونکہ وہ اپنی منفی سوچ کی وجہ سے ہر ایک سے حسد و بدگمانی میں مبتلا ہونے لگتا ہے ﴿﴾ حاسد دُہنی انتشار کا شکار ہو جاتا ہے جس کی وجہ سے وہ مختلف جسمانی بیماریوں مثلاً ہائی بلڈ پریشر اور دل کے مَرَض میں بھی مبتلا ہو سکتا ہے ﴿﴾ دوسروں کی تَنْزُّلِی کی کوشش میں وہ اپنی ترقی سے محروم رہتا ہے ﴿﴾ لوگوں کو ذلیل کرنے کی کوشش میں رہتا ہے جو اباً اسے بھی احترام نہیں ملتا ﴿﴾ لوگ اس سے نفرت کرنے لگتے ہیں اور اسے اپنی خوشیوں میں شریک نہیں کرتے کیونکہ نہ وہ خود خوش رہتا ہے نہ کسی کو خوش دیکھ سکتا ہے ﴿﴾ دوسروں کے دُکھ میں خوش رہنے والے کو کبھی سچی خوشی نصیب نہیں ہوتی ﴿﴾ حاسد کے حسد کے نتیجے میں بعض اوقات ہنستے بستے گھر ناچاقیوں کا شکار ہو جاتے ہیں ﴿﴾ چونکہ فرد سے معاشرہ بنتا ہے اس لئے حاسد کا بگاڑ معاشرتی زندگی کو بگاڑ دیتا ہے اور جس علاقے یا ملک کے لوگ ایک دوسرے سے حسد کرنے لگیں تو ذاتی نقصانات کے ساتھ ساتھ معاشرتی ترقی کا پہیہ بھی رُک جاتا ہے کیونکہ ایک دوسرے کی ٹانگیں کھینچنے کا عمل تعمیری صلاحیتوں کو تخریبی مقاصد میں استعمال ہونے پر مجبور کر دیتا ہے ﴿﴾ حسد کا ناسوراگر کسی ادارے یا تحریک کے افراد کے دلوں میں جڑ پکڑ جائے تو وہ ادارہ یا تحریک بے درپے نقصانات کا شکار ہونے لگتی ہے۔

## حسد کیوں ہوتا ہے؟

میٹھے میٹھے اسلامی بھائیو! اتنے سارے دُنیوی واُخروی نقصانات کا سبب بننے والا مَرَضِ حَسَدِ یونہی میٹھے بٹھائے پیدا نہیں ہو جاتا بلکہ اس کے بہت سارے اسباب ہوتے ہیں مثلاً بعض اوقات حاسد کی محسود سے کوئی دشمنی ہوتی ہے جس کی وجہ سے وہ نہیں چاہتا کہ اس کے دشمن (یعنی محسود) کو کوئی نعمت ملے، یا حاسد محسود پر اپنی برتری قائم رکھنا چاہتا ہے تاکہ وہ فخر و تکبر سے اپنے نفس کو لذت دے سکے اس لئے وہ یہ برداشت نہیں کر سکتا کہ محسود کو کوئی ایسی نعمت حاصل ہو جس کی وجہ سے وہ اس کا ہم پلہ ہو جائے، یا حاسد محسود پر بڑائی حاصل کرنے کا تمنائی ہوتا ہے لیکن محسود کے پاس موجود نعمتیں اس میں رُکاوٹ ہوتی ہیں اس لئے وہ محسود سے نعمت چھین جانے کی خواہش کرتا ہے تاکہ وہ اس نعمت کو حاصل کر کے اسے نیچا دکھا سکے اور اپنی خود پسندی کو تسکین دے سکے۔ یوں سات چیزیں حَسَد کی بنیاد بن سکتی ہیں: (۱) بغض و عداوت (۲) خود ساختہ عزت (۳) تکبر (۴) احساسِ کمتری (۵) مَن پسند مقاصد کے فوت ہونے کا خوف (۶) حَبِّ جاہ (۷) قلبی خباثت۔ (احیاء علوم الدین، ج ۳، ص ۲۳۷ تا ۲۳۹ ملخصاً)

صَلُّوْا عَلَی الْحَبِیْبِ ! صَلَّى اللهُ تَعَالَى عَلَی مُحَمَّدٍ

## بغض و عداوت

پہلا سبب

یہ حَسَد کا سخت ترین سبب ہے کیونکہ جب ایک شخص کو دوسرے سے کوئی تکلیف یا رنج و غم پہنچتا ہے تو اسے تکلیف دینے والے پر غصہ آتا ہے پھر اگر وہ سامنے والے پر اپنا غصہ نہ ”اُتار“ سکے تو اس کے دل میں بغض و عداوت اور کینہہ جو پکڑ لیتا ہے

جو علاج نہ کرنے کی صورت میں وقت کے ساتھ ساتھ تن آور درخت کی شکل اختیار کر لیتا ہے۔ پھر اس شخص کی حالت ایسی ہو جاتی ہے کہ وہ اپنے دشمن کی غمی پر خوشی اور خوشی پر غمی محسوس کرتا ہے اور اسے کوئی نعمت ملتے ہوئے نہیں دیکھ سکتا۔ اسی لئے کبھی وہ چاہتا ہے کہ میرے دشمن سے یہ نعمت زائل ہو جائے چاہے مجھے حاصل ہو یا نہ ہو اور کبھی یہ تمنا ہوتی ہے کہ یہ اس سے چھن کر مجھے مل جائے۔ یوں وہ خود کو بغض و کینہ کے ساتھ ساتھ حسد جیسے ہلاکت خیز باطنی مرض میں بھی مبتلا کر لیتا ہے۔ اس کی بقیہ زندگی اپنے مخالف سے نعمت کے ازالے کی تمناؤں، اس کی تباہی و بربادی کی سازشوں، عیب جوئیوں، پردہ دریوں اور اسی قسم کے دوسرے گناہوں بھرے کاموں میں گزر جاتی ہے۔ اس طرح کی مثالیں موجودہ معاشرے میں بکثرت دیکھی جاسکتی ہیں مثلاً اگر کسی کو اپنے رشتہ دار سے بغض و عداوت ہو جائے تو وہ قرابت داری کو پس پشت ڈال کر کچھ اس طرح کی حاسدانہ تمنائیں کرنے لگتا ہے کہ کاش! کسی طرح اس کا کاروبار، زمینیں اور فصلیں تباہ و برباد ہو جائیں، یا اس کی نوکری ختم ہو جائے، یا ان کے ہنتے بستے گھر میں ناچاقیاں شروع ہو جائیں، یا اس کا ایسا ایکسیڈنٹ ہو کہ اس کے ہاتھ پاؤں ٹوٹ جائیں اور یہ عمر بھر کے لئے معذور ہو جائے، یا اس کے گھر میں ایسا ڈاکہ پڑے کہ گھر میں پھوٹی گوڑی بھی باقی نہ رہے اور یہ لوگوں سے بھیک مانگتا پھرے اور اس کی اولاد در در کی ٹھوکریں کھانے پر مجبور ہو جائے، وغیرہ وغیرہ۔ اگر اس کی یہ تمنائیں کسی حد تک پوری ہو جاتی ہیں تو وہ اپنے دل میں شیطانی سکون محسوس کرتا ہے لیکن اگر اس کی یہ مذموم خواہشات از خود پوری نہ ہوں تو اکثر ایسا ہوتا



ہے کہ حاسد ان تمناؤں کو حقیقت کا روپ دینے کے لئے بھیانک ترین کاوشیں کرنے لگتا ہے، وہ اس طرح کہ اپنے مخالف کے گھر میں ڈاکہ ڈلوادیتا ہے یا اس کی زمینوں پر کھڑی تیار فصلوں میں آگ لگوادیتا ہے یا اُس کے بچے کو قتل کروادیتا ہے یا ناجائز مقدمات دَرَج کروا کر انہیں کورٹ کچہری کے چکر میں پھنسا دیتا ہے پھر جب اس کے مخالف کو موقع ملتا ہے تو وہ بھی اسی قسم کی شیطانی حرکتیں کرتا ہے پھر یہ دشمنی نسل در نسل چلتی ہے، مار کٹائی ہوتی ہے، لاشیں گرتی ہیں اور ایسے ایسے گھناؤنے کام کئے جاتے ہیں کہ شیطان بھی شرم جائے۔

صَلُّوْا عَلٰی الْحَبِيْبِ! صَلَّى اللهُ تَعَالٰى عَلٰى مُحَمَّدٍ

### یہودیوں کے مسلمانوں سے حسد کی وجہ

جب مدنی آقا صلی اللہ تعالیٰ علیہ والہ وسلم کی دعوتِ اسلام پر لیبیک کہتے ہوئے لوگوں کی ایک بہت بڑی تعداد امنِ اسلام میں آگئی تو یہودی اسی دشمنی والی علت کے باعث مسلمانوں سے حسد کی لعنت میں گرفتار ہوئے جیسا کہ پارہ 1 سورہ بقرہ آیت 109 میں اللہ عَزَّوَجَلَّ کا فرمانِ عالیشان ہے:

وَدَّ كَثِيْرٌ مِّنْ اَهْلِ الْكِتٰبِ لَوْ يَرُوْكُمْ مِّنْ بَعْدِ اِيْمَانِكُمْ كَقٰمًاۗ  
 حَسَدًاۗ مِّنْ عِنْدِ اَنْفُسِهِمْ مِّنْ بَعْدِ مَا  
 تَبَيَّنَ لَهُمُ الْحَقُّ ۗ  
 ترجمہ کنز الایمان: بہت کتابیوں نے چاہا  
 کاش تمہیں ایمان کے بعد کفر کی طرف پھیر  
 دیں اپنے دلوں کی جلن سے، بعد اس کے کہ  
 حق ان پر خوب ظاہر ہو چکا ہے۔

اس آیتِ پاک کے تحت ”تفسیر خزان العرفان“ میں صدرُ الافاضل حضرت

علامہ مولانا سید محمد نعیم الدین مراد آبادی علیہ رحمۃ اللہ الہادی لکھتے ہیں: اسلام کی حقانیت جاننے کے بعد یہود کا مسلمانوں کے کفر و ارتداد کی تمنا کرنا اور یہ چاہنا کہ وہ ایمان سے محروم ہو جائیں، حسد کے طور پر تھا۔ (خزانة العرفان، ص ۳۷)

### یہودیوں کے حسد کی مزید وجوہات

رسول اکرم صلی اللہ تعالیٰ علیہ والہ وسلم کی بارگاہ میں یہود کا تذکرہ ہوا تو آپ صلی اللہ تعالیٰ علیہ والہ وسلم نے فرمایا: بے شک وہ لوگ کسی چیز میں ہم سے حسد نہیں کرتے جتنا جمعہ پر ہم سے حسد کرتے ہیں جس کی طرف اللہ عزوجل نے ہماری رہنمائی فرمائی اور انہوں نے اسے کھو دیا اور قبلہ پر حسد کرتے ہیں جس کی طرف رب تعالیٰ نے ہمیں ہدایت فرمائی اور انہوں نے اسے کھو دیا اور امام کے پیچھے ہمارے ”امین“ کہنے پر ہم سے حسد کرتے ہیں۔ (الترغیب والترہیب، ج ۱، ص ۱۹۴، الحدیث: ۲)

ایک اور مقام پر آپ صلی اللہ تعالیٰ علیہ والہ وسلم نے فرمایا: یہود اپنے دین سے اکتا گئے اور وہ حاسد قوم ہیں اور وہ مسلمانوں سے تین چیزوں پر زیادہ حسد کرتے ہیں، سلام کا جواب دینے، صفوں کے کھڑا ہونے اور فرض نماز میں امام کے پیچھے

”امین“ کہنے پر۔ (الترغیب والترہیب، ج ۱، ص ۱۹۴، الحدیث: ۲)

### امین کہنے والے کے گناہ معاف ہو جاتے ہیں

رسول اکرم، نور مجسم صلی اللہ تعالیٰ علیہ والہ وسلم کا فرمان بخشش نشان ہے: امام جب ”وَلَا الضَّالِّينَ“ کہے تو تم لوگ امین کہو جس کی امین فرشتوں کی امین کے موافق ہوتی ہے، اُس کے پچھلے گناہ معاف ہو جاتے ہیں۔ (بخاری، ج ۱، ص ۲۷۵، الحدیث: ۷۸۰)

صَدْرُ الشَّرِيعَةِ، بَدْرُ الطَّرِيقَةِ حَضْرَتِ عَلَّامَةِ مَوْلَانَا مُفْتِي مُحَمَّدِ مَجْدِ عَلِيٍّ عَظَمِي

علیہ رحمۃ اللہ القوی لکھتے ہیں: آمین آہستہ کہی جائے کہ اگر زور سے کہنا ہوتا تو امام کے امین کہنے کا پتہ اور موقع بتانے کی کیا حاجت ہوتی کہ جب وہ ”وَلَا الضَّالِّینَ“ کہے، تو امین کہو۔ (بہار شریعت، ج ۱، حصہ ۳، ص ۵۰۲)

### یہودی معالج کا امام مازری کے ساتھ حسد

اعلیٰ حضرت مولانا شاہ امام احمد رضا خان علیہ رحمۃ الرحمن ”فتاویٰ رضویہ“ جلد 21 صَفْحَہ 243 پر لکھتے ہیں: ”امام مازری رَحْمَةُ اللّٰهِ تَعَالٰی عَلَیْہِ (یعنی بیمار) ہوئے (تو) ایک یہودی مُعَالِج (یعنی طبیب، آپ کا علاج کر رہا) تھا، اچھے ہو جاتے پھر مَرَضٌ عَوْدٌ کرتا (یعنی دوبارہ ہو جاتا)، کئی بار یوں ہی ہوا، آخر اُسے تنہائی میں بُلَا کر دریافت فرمایا، اُس نے کہا: اگر آپ سچ پوچھتے ہیں تو ہمارے نزدیک اس سے زیادہ کوئی کارِ ثواب نہیں کہ آپ جیسے امام کو مسلمانوں کے ہاتھ سے گھوڑوں۔ امام رَحْمَةُ اللّٰهِ تَعَالٰی نے اسے دَفْع (یعنی دُور) فرمایا، مولیٰ تعالیٰ نے شفا بخشی، پھر امام رَحْمَةُ اللّٰهِ تَعَالٰی نے طِب کی طرف تَوَجُّہ فرمائی اور اس میں تصانیف کیں اور طَلَبہ کو حَاقِقِ اطِبَّا (یعنی ماہر طبیب) کر دیا اور مسلمانوں کو مُمَنَّاغَت فرمادی کہ کافر طبیب سے کبھی علاج نہ کرائیں۔“

(فتاویٰ رضویہ ج ۲۱ ص ۲۴۳)

دینہ

۱: کفار سے علاج کروانے کے بارے میں مزید تفصیلات فتاویٰ رضویہ جلد 21 صفحہ 238

۲: 243 پر ملاحظہ کیجئے۔

## منافقین بھی مسلمانوں سے حسد کرتے تھے

سرکارِ عالی وقار، مدینے کے تاجدار صلی اللہ تعالیٰ علیہ والہ وسلم کے سامنے زبان سے اسلام کا اقرار اور دل سے انکار کرنے والے منافقین نفاق جیسی ایمان لیوا بیماری کے ساتھ ساتھ مسلمانوں سے حسد میں بھی مبتلا تھے۔ ان کے حسد کا متذکرہ پارہ 4 سورۃ ال عمران کی آیت 119 اور 120 میں ان الفاظ میں کیا گیا ہے:

وَإِذَا خَلَوْا عَصَوْا عَلَيْكُمْ إِلَّا نَامِلًا  
 مِنَ الْغَيْظِ طُفْلٌ مُّوتُوا بِغَيْظِكُمْ ط  
 إِنَّ اللَّهَ عَلِيمٌ بِذَاتِ الصُّدُورِ ﴿١١٩﴾  
 ترجمہ کنز الایمان: اور اکیلے ہوں تو تم پر انگلیاں  
 چبائیں غصہ سے تم فرما دو کہ مرجاؤ اپنی گھٹن میں  
 اللہؑ خوب جانتا ہے دلوں کی بات۔ تمہیں کوئی  
 بھلائی پہنچے تو انہیں بُرا لگے اور تم کو بُرائی پہنچے تو  
 اس پر خوش ہوں۔

صَلُّوا عَلَيَّ الْحَبِيبِ! صَلَّى اللَّهُ تَعَالَى عَلَيَّ مُحَمَّدٍ

## دوسرا سبب خود ساختہ عزت کے جاتے رہنے کا خوف

اس کا مطلب یہ ہے کہ حاسد دوسروں کو اپنے سے بلند مقام و مرتبے پر دیکھ کر دل میں بوجھ محسوس کرتا ہے۔ جب اس کے ہم پلہ آدمی کو حکومت یا مال و دولت یا علم یا مال یا کوئی عہدہ وغیرہ ملتا ہے تو اسے ڈر ہوتا ہے کہ اب دوسرا شخص اس سے آگے بڑھ جائے گا، لوگ اسی کی تعریفیں کریں گے اور محافل میں اسے نمایاں مقام پر بٹھایا جائے گا، ہر کوئی

اس سے ملنے اور بات چیت کرنے میں فخر محسوس کرے گا جبکہ مجھے کوئی گھاس بھی نہیں ڈالے گا۔ یوں خود ساختہ عزت کے جاتے رہنے کا خوف اس کے دل و دماغ پر چھا جاتا ہے چنانچہ وہ محسود کی ترقی پر جلنے گڑھنے اور اس سے زوالِ نعمت کی تمنا کرنے لگتا ہے۔

صَلُّوْا عَلٰی الْحَبِيْبِ ! صَلَّى اللهُ تَعَالٰى عَلٰى مُحَمَّدٍ

### تکبر

تیسرا سبب

تکبر جو بذاتِ خود ایک خطرناک باطنی بیماری ہے، یہ بھی حسد میں مبتلا کروا دیتا ہے کیونکہ حاسد فطری طور پر دوسروں پر برتری چاہتا اور انہیں ذلیل و حقیر سمجھتا ہے اور یہ توقع رکھتا ہے کہ کوئی اس کے سامنے سر نہ اٹھا سکے۔ وہ سمجھتا ہے کہ دنیا کی ہر نعمت اور کامیابی پر اس کا حق ہے لہذا جب دوسرے شخص کو نعمت ملتی ہے تو اسے خوف ہوتا ہے کہ اب وہ اس کی بات نہیں سنے گا یا اس کی برابری کا دعویٰ کرے گا یا اس سے بلند مرتبہ ہو جائے گا تو وہ اس سے حسد کرنے لگتا ہے۔

صَلُّوْا عَلٰى الْحَبِيْبِ ! صَلَّى اللهُ تَعَالٰى عَلٰى مُحَمَّدٍ

### احساسِ کمتری

چوتھا سبب

بعض اوقات انسان اپنے مدِّ مقابل کو قدرتی صلاحیتوں اور نعمتوں سے مالا مال پاتا ہے چنانچہ وہ بھرپور کوشش کے باوجود اس سے آگے نکلنے میں ناکام رہتا ہے۔ یہ ناکامی اسے احساسِ کمتری میں مبتلا کر دیتی ہے اور وہ مسلسل ذہنی دباؤ کا شکار رہتا ہے جس کا واحد حل اس کی نظر میں یہی ہوتا ہے کہ کسی طرح سامنے والا بھی ان

نعمتوں سے محروم ہو جائے جو مجھے حاصل نہیں ہیں اور یوں یہ نادان حسد کی دلدل میں دھنستا چلا جاتا ہے۔

صَلُّوا عَلٰی الْحَبِيبِ! صَلَّى اللهُ تَعَالَى عَلٰی مُحَمَّدٍ

### پانچواں سبب مقصد فوت ہو جانے کا خوف

جب بہت سے لوگ ایک ہی مقام و منصب کے حصول کے تمنائی ہوں تو وہ آپس میں حسد میں مبتلا ہو جاتے ہیں۔ شوہر کا دل جیتنے کے لئے سوتوں کا ایک دوسرے سے حسد کرنا، ماں باپ کے دل میں جگہ حاصل کرنے کے لئے بھائیوں کا ایک دوسرے سے حسد کرنا بھی اسی زمرے میں آتا ہے۔ اسی طرح شاگردوں کا استاد کے ہاں مقام حاصل کرنے کے لئے ایک دوسرے سے حسد کرنا اور بادشاہ کے درباریوں کا بادشاہ کے دل میں جگہ پانے کیلئے ایک دوسرے سے حسد بھی اسی قسم کا ہوتا ہے تاکہ وہ مال اور مرتبہ حاصل کریں۔ اسی طرح حسد کا اظہار لیکشن میں بھی خوب ہوتا ہے، اگر کسی کی پوزیشن مضبوط ہو تو کمزور نمائندہ صرف تمنا ہی نہیں بلکہ پورا زور لگاتا ہے کہ کسی طرح مد مقابل کی ”پوزیشن نما نعت“ اُس سے چھن کر مجھے مل جائے اور اُس کو ملنے والی ”گُرسی“ مجھے حاصل ہو جائے۔ خواہ اس کی خاطر، بلیک میلنگ کرنی پڑے، جھوٹ بولنا پڑے، غلط افواہیں اُڑانی پڑیں، غلط الزامات دھرنے پڑیں، ووٹ خریدنے پڑیں، یا اَسْلِحَہ کی طاقت استعمال کرنی پڑے۔ اَلْغَرَضُ شیطان اُس کو باؤلا بنا دیتا ہے اور حسد کے مارے وہ نہ کوئی چھوٹا گناہ چھوڑتا ہے نہ

بڑا، اللہ ورسول عَزَّوَجَلَّ و صَلَّى اللهُ تَعَالَى عَلَيْهِ وَآلِهِ وَسَلَّمَ کی نافرمانی اور آخرت کی بربادی کی اُسے کوئی پرواہ نہیں ہوتی، بڑع کی سختیوں، قُبْر کی وَحْشَتوں، قیامت کی ہولناکیوں اور جھٹم کے اُٹھتے ہوئے خوفناک شُعلوں سے قَطْعِ نظر وہ صرف ایک ”عارضی گُرسی“ کی خاطر سردھڑکی بازی لگا دیتا ہے! یہ نادان اتنا نہیں سوچتا کہ اگر دل آزاریاں، ووٹروں کی خریداریاں اور طرح طرح کی دھاندلیاں کر کے میں ”گُرسی“ پا بھی گیا تب بھی بکرے کی ماں کب تک خیر منائے گی؟ اور میں اس ”گُرسی“ پر کب تک برا بھلا ہوں گا؟ (ماخوذ از ”شیطان کے چار گدھے“، ص ۴۴)

صَلُّوْا عَلٰی الْحَبِيْبِ! صَلَّى اللهُ تَعَالَى عَلٰى مُحَمَّدٍ

### حُبِّ جَاه

چھٹا سبب

حُبِّ جَاه بھی حَسَد کا ایک سبب ہے، بعض اوقات کوئی انسان اپنے علم، حیثیت، عہدے، مرتبے اور دیگر صلاحیتوں میں مُمتاز ہوتا ہے، جب کوئی اس کی یوں تعریف کرے کہ ”جناب! آپ تو یکتائے زمانہ ہیں، اس فن میں آپ کا ثانی نہیں“ تو اُسے بڑا مزہ آتا ہے لیکن جب اسے معلوم ہوتا ہے کہ دنیا میں کوئی اور بھی اس کا ہم پلہ ہے تو اسے بُرا لگتا ہے اور اس کے دل میں حاسدانہ خیالات پروان چڑھنے لگتے ہیں پھر وہ اُس شخص کی موت یا کم از کم اس نعمت کا زوال چاہتا ہے جس کی وجہ سے وہ اس کے مقابلے میں آیا ہے۔

صَلُّوْا عَلٰی الْحَبِيْبِ! صَلَّى اللهُ تَعَالَى عَلٰى مُحَمَّدٍ

## قلبی خباثت

ساتواں سبب

قلبی خباثت بھی حسد کا سبب بنتی ہے مثلاً جب ایک شخص کے سامنے کسی کو ملنے والی نعمتِ الہی کا تذکرہ کیا جائے تو اس کے دل میں خواہ مخواہ جلن ہونے لگتی ہے جبکہ اس کے برعکس کسی کی بد حالی یا مصیبت کا ذکر کیا جائے تو وہ اس پر خوش ہوتا ہے۔ ایسا شخص ہمیشہ دوسروں کے نقصان کو پسند کرتا ہے اور اللہ تعالیٰ نے اپنے بندوں کو جو نعمتیں عطا فرمائی ہیں ان پر اس طرح مجل کرتا ہے جیسے وہ نعمتیں اس کے خزانے سے دی گئی ہوں۔ اس قسم کے حسد کا کوئی ظاہری سبب نہیں ہوتا صرف حاسد کی نفسانی خباثت اور طبعی کمینگی وجہ بنتی ہے، بہر حال حسد کے اس سبب کا علاج بہت مشکل ہے۔

(احیاء العلوم، ج ۳، ص ۲۳۲ تا ۲۳۸ ملتقطاً)

صَلُّوْا عَلٰی الْحَبِيْبِ! صَلَّى اللهُ تَعَالٰی عَلٰی مُحَمَّدٍ

## کون کس سے حسد کرتا ہے؟

یوں تو کسی کو کسی سے بھی حسد ہو سکتا ہے لیکن اس شخص سے حسد ہو جانے کا امکان زیادہ ہوتا ہے جس سے انسان کا زیادہ میل جول ہوتا ہے یا وہ اس کا ہم پیشہ یا ہم پلہ ہوتا ہے یا پھر اس سے کوئی قریبی تعلق ہوتا ہے، مثلاً تاجر کا روبرو ترقی کی وجہ سے دوسرے تاجر سے حسد کرتا ہے کسی ڈاکٹر سے نہیں ایک ڈاکٹر علاج میں مہارت و کامیابی کی وجہ سے دوسرے ڈاکٹر سے حسد کرتا ہے کسی ٹرانسپورٹر سے نہیں ایک ٹرانسپورٹر مسافروں کو اپنی طرف مائل کر لینے میں کامیابی کی بنا پر دوسرے ٹرانسپورٹر سے حسد کرتا ہے کسی سیاستدان سے نہیں ایک سیاستدان انتخابات میں کامیابی اور



حکومتی عہدے کی وجہ سے دوسرے سیاستدان سے حسد کرتا ہے کسی طالب علم سے نہیں  
 ایک طالب علم ذہانت، اچھے حافظے، علمی مقام، امتحانات میں ملنے والی پوزیشن  
 اور استاذ کی طرف سے ملنے والی شاباش اور دیگر صلاحیتوں کی وجہ سے دوسرے طالب  
 علم سے حسد کرتا ہے کسی نعت خواں سے نہیں ایک نعت خواں اچھی آواز، پُرسوز  
 انداز اور نوٹوں کی برسات کی وجہ سے دوسرے نعت خواں سے تو بتلائے حسد ہو سکتا  
 ہے مدرسے میں پڑھانے والے کسی استاذ سے نہیں ایک استاذ اچھے انداز تدریس  
 اور طلبہ و انتظامیہ میں مقبولیت کی وجہ سے دوسرے استاذ سے تو حسد میں مبتلا ہو جاتا ہے  
 کسی پیر صاحب سے نہیں ایک پیر مریدوں کی کثرت اور ہر خاص و عام میں  
 مقبولیت کی وجہ سے دوسرے پیر سے حسد کرتا ہے کسی بزنس مین سے نہیں ایک  
 بزنس مین کھلی آمدنی، بنگلہ و گاڑی، عیش و عشرت، سماجی حیثیت، شخصیات کی نظروں  
 میں ملنے والے مقام اور خاندان میں ملنے والی عزت کی وجہ سے دوسرے بزنس مین سے  
 حسد کرتا ہے کسی عالم سے نہیں ایک عالم عزت و شہرت، عقیدت مندوں کی کثرت،  
 دولت مندوں کی ”شفقت“، جلسے میں کثیر سامعین کی شرکت اور بھاری بھر کم القابات  
 کے ساتھ لوگوں میں مقبولیت کی وجہ سے دوسرے عالم سے حسد میں مبتلا ہو سکتا ہے  
 اسلامی بہنوں میں لباس و زیور، گھر کی آرائش و زیبائش، حسن و جمال، سسرال میں اچھا  
 برتاؤ اور پُرسکون گھر یلو زندگی جیسی چیزیں حسد کی بنیاد بنتی ہیں جس سے گھر یلو سازشیں جنم  
 لیتی ہیں اور گھروں کا ماحول کشیدہ ہو جاتا ہے۔ اسی طرح مختلف وجوہات کی بنا پر ساس  
 بہو، سگے بھائی، بہنوں اور قریبی رشتہ داروں تک میں حسد پیدا ہو سکتا ہے۔

## پیر بھائی کی شیخ سے زیادہ رسائی پر رنج کرنا کیسا؟

اعلیٰ حضرت، مجیدِ دین و ملت مولانا شاہ امام احمد رضا خان علیہ رحمۃ الرحمن سے عرض کی گئی کہ اگر کسی مُرید کی اپنے شیخ سے زیادہ رسائی ہو اس پر اس کے پیر بھائی رنج رکھیں (تو یہ کیسا ہے)؟ **ارشاد فرمایا:** یہ حسد ہے جو لے جاتا ہے جہنم میں۔ ربُّ العزت تبارک و تعالیٰ نے حضرت آدم علی نبینا وعلیہ الصلوٰۃ والسلام کو یہ رُتبہ دیا کہ تمام ملائکہ سے سجدہ کرایا، شیطان نے حسد کیا وہ جہنم میں گیا۔

(ملفوظاتِ اعلیٰ حضرت، حصہ ۲ ص ۲۸۶)

صَلُّوْا عَلَی الْحَبِیْب! صَلَّى اللهُ تَعَالَى عَلَی مُحَمَّد

## حاسد کی تین نشانیاں

حضرت سیّدنا وھب بن مُنَبِّہ رضی اللہ تعالیٰ عنہ فرماتے ہیں کہ حاسد کی تین نشانیاں ہیں: (۱) محسود کی موجودگی میں چا پلوسی (یعنی بے جا تعریف) کرنا (۲) پیٹھ پیچھے غیبت کرنا (۳) محسود کی مصیبت پر خوش ہونا۔ (منہاج العابدین، ص ۷۴)

صَلُّوْا عَلَی الْحَبِیْب! صَلَّى اللهُ تَعَالَى عَلَی مُحَمَّد

## کیا ہم کسی کے حسد میں مبتلاء ہیں؟

میٹھے میٹھے اسلامی بھائیو! ہم میں سے ہر ایک کو غور کرنا چاہئے کہ خدا خواستہ کہیں ہم کسی سے حسد تو نہیں کرتے! اس کے لئے خود کو ایک امتحان

(Test) سے گزاریئے اور اپنے آپ سے چند سوالات کے جوابات طلب کیجئے:

مثلاً آپ کے رشتہ داروں، محلے والوں، دوست احباب اور ملنے جُلنے والوں الغرض جس جس سے آپ کا واسطہ پڑتا ہے، ان میں سے کوئی شخص ایسا تو نہیں جس کی عزت و شہرت، مال و دولت، تقویٰ و عبادت، ذہانت یا دیگر خصوصیات کی وجہ سے آپ دل ہی دل میں اس سے جلتے ہوں؟ ❀ اس کی کسی نعمت کے زوال کے لئے اللہ عَزَّوَجَلَّ کی بارگاہ میں بددعائیں کرتے ہوں؟ ❀ اس شخص سے ملنے سے کتراتے ہوں اور اگر ملنا ہی پڑے تو بے دلی کے ساتھ ملتے ہوں؟ ❀ اس کی تعریف سننے کا جی نہ چاہتا ہو؟ ❀ اس کی تعریف سن کر مارے جلن کے آپ کی سانسیں بے ترتیب ہو جاتی ہوں اور فوراً بات کا رخ بدلنے کی کوشش کرتے ہوں؟ ❀ اگر مجبوراً خود اس کی تعریف کرنی پڑے تو مُردہ دلی سے کرتے ہوں؟ ❀ اس کی عزت و شہرت کے زوال کے لئے اس کی منفی باتوں اور عیبوں کی تلاش و جستجو میں مصروف رہتے ہوں؟ ❀ اور اگر اس کی کوئی غلطی یا خامی مل جائے تو خوب اُچھالتے ہوں؟ ❀ اس کی غیبت و پُجھلی کرنے اور سننے سے سکون حاصل ہوتا ہو؟ ❀ جب اسے کوئی دینی یا دنیوی نقصان پہنچے تو آپ خوشی سے پھولے نہ سماتے ہوں جبکہ اسے خوشی ملنے پر رنجیدہ و ملول ہو جاتے ہوں؟ ❀ اس کی ترقی پر آپ آگ کے انگاروں پر لوٹنے لگتے ہوں؟ ❀ اس کی صلاحیتوں کا مختلف انداز میں مذاق اڑاتے ہوں؟ ❀ اسے نگاہِ حقارت سے دیکھتے ہوں؟ ❀ اسے لوگوں کی نظروں سے بھی گرانے کی کوشش کرتے ہوں؟ ❀ جب اسے آپ کی مدد کی ضرورت ہو تو باوجود قدرتِ انکار کر دیتے ہوں؟ بلکہ

کوشش کرتے ہوں کہ دوسرے بھی اس کی مدد نہ کرنے پائیں؟ ﴿موقع ملنے پر اسے نقصان پہنچاتے ہوں؟﴾

اگر ان سوالات کا جواب ہاں میں آئے تو سنبھل جائیے کہ حسد آپ کے دل میں گھس چکا ہے، اس سے پہلے کہ یہ آپ کو تباہ و برباد کر دے اسے نکال باہر کیجئے۔  
صَلُّوْا عَلَی الْحَبِیْب! صَلَّى اللهُ تَعَالَى عَلَی مُحَمَّد

### اپنا باطن سُتھرا رکھئے

انسان میں جہاں بہت سی خوبیاں پائی جاتی ہیں وہیں کچھ عیوب بھی اس کی ذات کا حصہ ہوتے ہیں۔ بروز قیامت جس طرح ظاہری عیوب پر گرفت ہوگی اسی طرح باطنی عیوب کی بھی پکڑ ہوگی، لہذا اپنے ظاہر کے ساتھ ساتھ باطن کو بھی گناہوں میں مبتلا ہونے سے بچانا ضروری ہے۔ قرآن پاک میں ارشاد ہوتا ہے:

إِنَّ السَّمْعَ وَالْبَصَرَ وَالْفُؤَادَ كُلُّ  
أُولَئِكَ كَانَ عَنْهُ مَسْئُولًا ﴿۳۶﴾  
ترجمہ کنزالایمان: بے شک کان اور آنکھ  
اور دل ان سب سے سوال ہونا ہے۔

(پ ۱۵، بنی اسرائیل: ۳۶)

علامہ سید محمود آلوسی بغدادی علیہ رحمۃ اللہ الہادی (الْمُتَوَفَّى ۱۲۷۰ھ) تفسیر روح المعانی میں اسی آیت کے تحت لکھتے ہیں: یہ آیت اس بات پر دلیل ہے کہ آدمی کے دل کے افعال پر بھی اس کی پکڑ ہوگی مثلاً کسی گناہ کا مجتہد ارادہ کر لینا... یا... دل کا مختلف بیماریوں مثلاً کینہ، حسد اور خُود پسندی وغیرہ میں مُبتلا ہو جانا، ہاں علماء نے اس

بات کی صراحت فرمائی کہ دل میں کسی گناہ کے بارے میں محض سوچنے پر پکڑ نہ ہوگی

جبکہ اس کے کرنے کا پختہ ارادہ نہ رکھتا ہو۔ (روح المعانی، پ ۱۵، الاسراء: تحت الآیۃ ۳۶، ج ۱۵، ص ۹۷)

مرے دل سے دنیا کی چاہت مٹا کر

کر اُلفت میں اپنی فنا یا الہی (وسائل بخشش ص ۷۸)

صَلُّوا عَلٰی الْحَبِیْب! صَلَّى اللهُ تَعَالٰی عَلٰی مُحَمَّد

## ”جنت کا رخ کر لیجئے“ کے چودہ حروف کسی نسبت سے حسد کے 14 علاج

میٹھے میٹھے اسلامی بھائیو! کچھ بیماریاں وقت کے ساتھ ساتھ خود ہی ختم ہو جاتی ہیں جبکہ بعض تھوڑے بہت علاج سے جاتی رہتی ہیں لیکن بعض امراض ایسے خطرناک ہوتے ہیں جن کے خاتمے کے لئے باقاعدہ اور طویل علاج کی ضرورت ہوتی ہے، انہی میں سے ایک ”حسد“ بھی ہے۔ اس کا علاج مشکل ضرور ہے ناممکن نہیں، درج ذیل تدابیر اختیار کر کے حسد سے جان چھڑائی جاسکتی ہے:

✽ توبہ کر لیجئے ✽ دُعا کیجئے ✽ رضائے الہی پر راضی رہیے ✽ حسد کی

تباہ کاریوں پر نظر رکھئے ✽ اپنی موت کو یاد کیجئے ✽ حسد کا سبب بننے والی نعمتوں پر

غور کیجئے ✽ لوگوں کی نعمتوں پر نگاہ نہ رکھئے ✽ حسد سے بچنے کے فضائل پر نظر رکھئے

✽ اپنی خامیوں کی اصلاح میں لگ جائیے ✽ حسد کی عادت کو رشک میں تبدیل

کر لیجئے ✽ نفرت کو محبت میں بدلنے کی تدبیریں کیجئے ✽ دوسروں کی خوشی میں خوش

رہنے کی عادت بنا لیجئے ﴿روحانی علاج بھی کیجئے﴾ مدنی انعامات پر عمل کیجئے۔ (ان سب کی تفصیل آگے آرہی ہے)

صَلُّوْا عَلٰی الْحَبِیْب! صَلَّى اللهُ تَعَالٰی عَلٰی مُحَمَّدٍ

### ۱ توبہ کر لیجئے

سب سے پہلے اپنے رب عَزَّوَجَلَّ کی بارگاہ میں حسد بلکہ ہر گناہ سے توبہ کر لیجئے کہ ”یَا اللهُ عَزَّوَجَلَّ! میں تیرے سامنے اقرار کرتا ہوں کہ میں اپنے فلاں اسلامی بھائی سے حسد کرتا تھا، مجھے معاف کر دے، میں مؤختہ ارادہ کرتا ہوں کہ تیری عطا سے تادم حیات حسد و دیگر گناہوں سے بچتا رہوں گا۔“ اِنْ شَاءَ اللهُ عَزَّوَجَلَّ اس توبہ کی بَرَکَت سے اعمال نامہ صاف ہو جائے گا کیونکہ سچی توبہ ہر قسم کے گناہ کو انسان کے نامہ اعمال سے دھو ڈالتی ہے، چنانچہ سَرَّوَرِ عَالَم، نور مجسم صلی اللہ تعالیٰ علیہ والہ وسلم نے ارشاد فرمایا: **اَلتَّائِبُ مِنَ الذَّنْبِ كَمَنْ لَا ذَنْبَ لَهُ** یعنی گناہوں سے توبہ کرنے والا اس شخص کی طرح ہے جس کے ذمے کوئی گناہ نہ ہو۔

(السنن الکبریٰ للبیہقی، الحدیث: ۲۰۵۶۱، ج ۱۰، ص ۲۵۹)

مجھے سچی توبہ کی توفیق دیدے

پئے تاجدارِ حرم یا الہی (وسائل بخشش ص ۸۲)

صَلُّوْا عَلٰی الْحَبِیْب! صَلَّى اللهُ تَعَالٰی عَلٰی مُحَمَّدٍ

## دعا کیجئے

۲

سرکارِ عالی وقار، مدینے کے تاجدارِ صلی اللہ تعالیٰ علیہ والہ وسلم کا فرمانِ عظمت نشان ہے: **الَّذِي سَلَّمَ الْمُؤْمِنِينَ** یعنی دعا مومن کا ہتھیار ہے۔ (مسند ابویعلیٰ، ج ۲، ص ۲۰۱، الحدیث: ۱۸۰۶) ہمیں چاہئے کہ اس ہتھیار کو حسد کے خلاف استعمال کریں اور حسد سے نجات کیلئے بارگاہِ ربِّ کائنات عَزَّوَجَلَّ میں گڑ گڑا کر دعا مانگیں کہ یاربِّ الْعَالَمِينَ عَزَّوَجَلَّ! میں تیری رضا کے لئے حسد سے چھٹکارا پانا چاہتا ہوں، تو مجھے اس باطنی بیماری سے شفا دے دے اور مجھے حسد سے بچنے میں استقامت عطا فرما، آمین

بِحَاہِ النَّبِيِّ الْأَمِينِ صَلَّى اللَّهُ تَعَالَى عَلَيْهِ وَآلِهِ وَسَلَّمَ

گناہوں سے مجھ کو بچا یا الہی

بُری عادتیں بھی چھڑا یا الہی (وسائل بخشش ص ۷۹)

صَلُّوا عَلَيَّ الْحَبِيبِ! صَلَّى اللَّهُ تَعَالَى عَلَيَّ عَلِي مُحَمَّد

## رضائے الہی پر راضی رہیے

۳

تمام جہانوں کے خالق و مالک عَزَّوَجَلَّ نے جس کو جو نعمت عطا کی ہے، اس کی تقسیم پر راضی رہنے کی عادت ڈالنے اور اپنا یہ ذہن بنا لیجئے کہ اس کو یہ نعمتیں ربِّ کریم نے دی ہیں اور وہ اس پر قادر ہے کہ جس کو جس وقت جتنا چاہے عطا کرے! مجھے اعتراض کا کوئی حق نہیں پہنچتا! سورۃ النساء کی آیت 32 میں اللہ عَزَّوَجَلَّ کا فرمانِ عالی شان ہے:

وَلَا تَتَّبِعُوا مَا فَضَّلَ اللَّهُ بِهِ  
بَعْضَكُمْ عَلَى بَعْضٍ ط (پ، ۵، النساء: ۳۲) سے اللہ نے تم میں ایک کو دوسرے پر بڑائی دی۔  
ترجمہ کنز الایمان: اور اس کی آرزو نہ کرو جس

اس آیت پاک کے تحت ”تفسیر خزائن العرفان“ میں صدرُ الافاضل  
حضرت علامہ مولانا سید محمد نعیم الدین مراد آبادی علیہ رحمۃ اللہ الہادی لکھتے ہیں: (یہ آرزو  
کرنا) خواہ دنیا کی جہت (یعنی جانب) سے ہو یا دین کی! تا کہ آپس میں بغض و حسد  
پیدا نہ ہو۔ حسد نہایت بُری صفت ہے۔ حسد والا دوسرے کو اچھے حال میں دیکھتا ہے تو  
اپنے لئے اس کی خواہش رکھتا ہے اور ساتھ میں یہ بھی چاہتا ہے کہ اس کا بھائی اس  
نعمت سے محروم ہو جائے، یہ ممنوع ہے، بندے کو چاہئے کہ اللہ تعالیٰ کی تقدیر پر راضی  
رہے، اس نے جس بندے کو جو فضیلت دی، خواہ دولت و غنا کی یا دینی مناصب و  
مدارج کی، یہ اس کی حکمت ہے۔ (خزائن العرفان، ص ۱۶۳)

تھوڑا ملے یا زیادہ! ہمیں ہر حال میں اللہ تعالیٰ کی تقسیم پر راضی رہنا  
چاہئے۔ اللہ عَزَّوَجَلَّ کے محبوب، دانائے غُیُوب، مُنْزَہٌ عَنِ الْعُیُوبِ صَلَّى اللَّهُ تَعَالَى عَلَيْهِ  
وَالِهِ وَسَلَّمَ نے فرمایا: ”اللَّهُ عَزَّوَجَلَّ ارشاد فرماتا ہے: مَنْ لَمْ يَرْضَ بِقَضَائِي وَقَدَرِي  
فَلْيَلْتَمِسْ رَبًّا غَيْرِي یعنی جو میرے فیصلے اور میری تقدیر پر راضی نہیں اسے چاہئے کہ  
میرے علاوہ دوسرا بتلاش کر لے۔ (شعب الایمان، ج ۱، ص ۲۱۸، الحدیث: ۲۰۰)

سدا کیلئے ہو جا راضی خدایا

ہمیشہ ہو لطف و کرم یا الہی (وسائل بخشش ص ۸۲)



## حسد کی تباہ کاریوں پر نظر رکھئے

۴

حسد کی ہولناک تباہ کاریوں اور خوفناک نقصانات کو ذہن میں ڈہراتے رہئے کہ کیا میں اللہ ورسول عَزَّوَجَلَّ وصالی اللہ تعالیٰ علیہ والہ وسلم کی ناراضگی گوارا کر سکتا ہوں؟ ایمان کی دولت چھین جانے اور ہمیشہ ہمیشہ کے لئے جہنم میں رہنے کا خطرہ مول لے سکتا ہوں؟ کیا نیکیاں ضائع ہو جانے کا نقصان برداشت کر سکتا ہوں؟ حسد کے ہوتے ہوئے غیبت، پُغلی، بدگمانی جیسے مختلف گناہوں سے بچ سکتا ہوں؟ صلہ رحمی، عیادت، تعزیت، مسلمان کی حاجت روائی جیسی نیکیوں کے ثواب سے محروم رہنے کی نادانی کر سکتا ہوں؟ بغیر حساب جہنم میں داخلہ مجھے گوارا ہوگا؟ ہر وقت کی ٹینشن، اداسی اور جسمانی بیماریوں میں مبتلا رہ کر خوش رہ سکتا ہوں؟ یقیناً نہیں! تو اس حسد سے سینکڑوں میل دور ہو جائیے۔

مری عادتیں ہوں بہتر بنوں سنتوں کا پیکر

مجھے منقی بنانا مدنی مدینے والے (وسائل بخشش ص ۲۸۷)

صَلُّوْا عَلٰی الْحَبِیْبِ! صَلَّى اللّٰهُ تَعَالٰی عَلٰی مُحَمَّدٍ

## اپنی موت کو یاد کیجئے

۵

حضرت سیدنا ابوذر رضی اللہ تعالیٰ عنہ سے روایت ہے: مَنْ أَكْثَرَ ذِكْرَ

الْمَوْتِ قَلَّ حَسَدُهُ وَقَلَّ فَرَحُهُ جوموت کو کثرت کے ساتھ یاد کرے اُس کے حسد اور

خوشی میں کمی آجائے گی۔ (مصنف ابن ابی شیبہ ج ۸، ص ۱۶۷، الحدیث ۴) لہذا اپنی موت کو بکثرت

یاد کیجئے کہ عنقریب کسی بھی لمحے کسی بھی پل مجھے یہ دنیا چھوڑ کر اندھیری قبر میں اُتر جانا ہے، تو پھر میں اس دنیا کی عارضی چیزوں کی وجہ سے کسی سے حسد کر کے اپنی آخرت کیوں خراب کروں؟

۷۔ نیم جاں کر دیا گناہوں نے

مرضِ عصیاں سے دے شفا یارب (وسائلِ بخشش ص ۸۷)

صَلُّوْا عَلَی الْحَبِیْب! صَلَّى اللهُ تَعَالَى عَلٰی مُحَمَّد

۶۔ حسد کا سبب بننے والی نعمتوں پر غور کیجئے

یہ بھی غور کیجئے کہ جن نعمتوں پر آپ کو حسد محسوس ہوتا ہے وہ دینی ہیں یا دنیاوی؟ اگر مال و دولت، عزت و شہرت جیسی دُنیاوی چیزیں آپ کو حسد پر مجبور کرتی ہیں تو یاد رکھئے کہ یہ نعمتیں عارضی ہیں جو آپ کے پاس ہوں یا کسی اور کے پاس! بالآخر موت آتے ہی چھن جائیں گی۔ امام غزالی علیہ رحمۃ اللہ الوالی نقل کرتے ہیں: دنیا کو اتنا ہی بد صورت بڑھیا کی شکل میں لایا جائے گا اور لوگوں سے کہا جائے گا: ”کیا تم اس کو پہچانتے ہو؟“ وہ کہیں گے: ”ہم اس سے اللہ عَزَّوَجَلَّ کی پناہ مانگتے ہیں۔“ تو ان سے کہا جائے گا: ”یہی وہ دنیا ہے جس سے تم محبت کرتے تھے، اسی کے لئے آپس میں حسد کیا کرتے تھے اور اس کی وجہ سے ایک دوسرے پر غضب و غصہ کرتے تھے۔“

(احیاء العلوم، کتاب ذم الدنیا، بیان صفة الدنیا بالامثلة، ج ۳، ص ۲۶۵)

یاربِ مُحَمَّدِ مَرِي تَقْدِيرِ جِگَادِے صَحْرَائِے مَدِينَةِ مَجْهَے آنکھوں سے دکھادے  
پچھا مرا دنیا کی محبت سے پُھرا دے یاربِ مجھے دیوانہ مدینے کا بنا دے  
(وسائلِ بخشش، ص ۱۰۰)

صَلُّوْا عَلَی الْحَبِیْبِ! صَلَّى اللهُ تَعَالَى عَلَی مُحَمَّدٍ

میں دُنیوی چیز کی وجہ سے کیوں حَسَد کروں؟

حضرت سیدنا ابن سیرین رضی اللہ تعالیٰ عنہ فرماتے ہیں: میں نے کسی سے  
دُنیوی شے کی وجہ سے حَسَد نہیں کیا کیونکہ اگر وہ شخص جنتی ہے تو میں دنیا کی وجہ سے اس  
سے حَسَد کیسے کروں حالانکہ دنیا جنت کے مقابلہ میں بہت حقیر ہے، اور اگر وہ جہنمی ہے  
تو میں دُنیوی شے کی وجہ سے اس سے حَسَد کیسے کروں جبکہ وہ خود جہنم میں جانے والا  
ہے۔“ (الزواجر عن الکبائر، ج ۱، ص ۱۱۶)

میں نے کبھی کسی سے حَسَد نہیں کیا

اعلیٰ حضرت، امام اہلسنت، مجددِ دین و ملت مولانا شاہ امام احمد رضا خان  
علیہ رحمۃ الرحمن عاجزی کرتے ہوئے فرماتے ہیں: فقیر میں لاکھوں عیب ہیں مگر میرے  
رب نے مجھے حَسَد سے بالکل پاک رکھا ہے، اپنے سے جسے زیادہ پایا اگر دنیا کے مال و  
منال میں زیادہ ہے قلب نے اندر سے اُسے حقیر جانا، پھر حَسَد کیا حقارت پر؟ اور اگر  
دینی شرف و افضال میں زیادہ ہے اس کی دست بوسی و قدم بوسی کو اپنا فخر جانا، پھر حَسَد کیا  
اپنے مَعظَمِ بابرکت پر؟ اپنے میں جسے حماہتِ دین پر دیکھا اس کے نثرِ فضائل (یعنی

فضائل کو پھیلانے) اور خَلْق کو اس کی طرف مائل کرنے میں تحریراً و تقریراً ساعی رہا۔ اس کے لیے عمدہ القاب وضع کر کے شائع کئے جس پر میری کتاب ”الْمُعْتَمِدُ الْمُسْتَنْدُ“ وغیرہ شاید (یعنی گواہ) ہیں، حَسَدِ شہرتِ طَلبی سے پیدا ہوتا ہے اور میرے ربِّ کریم کے وجہ کریم کے لیے حمد ہے کہ میں نے کبھی اس کے لیے خواہش نہ کی بلکہ ہمیشہ اس سے نَفُور (یعنی بچتا) اور گوشہ نشینی کا دلدادہ رہا۔ (فتاویٰ رضویہ، ج ۲۹، ص ۵۹۸)

**اللَّهُ عَزَّوَجَلَّ كَسَىٰ أَنْ يَرْحَمْتَ هُوَ أَوْ انْ كَسَىٰ هَمَارِي بِي حَسَابِ مَغْفِرَاتِ هُوَ۔** اَمِينِ بِجَاهِ النَّبِيِّ الْأَمِينِ صَلَّى اللَّهُ تَعَالَىٰ عَلَيْهِ وَآلِهِ وَسَلَّمَ

جسے اللہ عزت دے اس سے حسد نہ کرو

حضرت سیدنا حسن رضی اللہ تعالیٰ عنہ فرماتے ہیں: اے ابن آدم! اپنے بھائی سے حسد نہ کر کیونکہ اگر اللہ عَزَّوَجَلَّ نے اس کی تکریم کے لئے وہ نعمت اُسے عطا فرمائی ہے تو جسے ربِّ العالَمین عَزَّوَجَلَّ عزت دے اس سے حسد نہ کرو۔

(الزواجر عن الکبائر، ج ۱، ص ۱۱۶)

صَلُّوا عَلَيَّ الْحَبِيبِ! صَلَّى اللَّهُ تَعَالَىٰ عَلَيَّ مُحَمَّدًا

لوگوں کی نعمتوں پر نظر نہ رکھئے

دوسروں کی نعمتوں کے بارے میں زیادہ سوچنا چھوڑ دیجئے کیونکہ اپنے سے زیادہ نعمتوں والے کے بارے میں سوچتے رہنے سے اکثر احساسِ کمتری پیدا ہوتا ہے جس سے حسد جنم لیتا ہے، لہذا اس حدیثِ پاک کو حُر زجان بنا لیجئے کہ سرکارِ نامدار، مدینے کے تاجدار

صَلَّى اللّٰهُ تَعَالَى عَلَيْهِ وَآلِهِ وَسَلَّمَ کا فرمانِ نصیحت نشان ہے: اپنے سے نیچے کے ذرّے والوں کی طرف دیکھا کرو اور پر کے ذرّے کے لوگوں کی طرف نظر مت کرو، اگر تم اس طرح کرو گے تو اللّٰهُ عَزَّ وَجَلَّ کی کسی بھی نعمت کو حقیر نہ جانو گے۔ (سنن ابن ماجہ، حدیث ۴۱۴۲ ج ۴ ص ۴۴۳)

صَلُّوْا عَلٰی الْحَبِيْبِ ! صَلَّى اللّٰهُ تَعَالَى عَلٰی مُحَمَّدٍ

## ۸ حسد سے بچنے کے فضائل پر نظر رکھئے

حسد سے بچنے کے فضائل و فوائد پر نظر رکھنے کی بَرَکَت سے علاج میں استقامت نصیب ہوگی۔ بطورِ ترغیب پانچ فضائل ملاحظہ کیجئے:

### 1 سب سے افضل کون؟

حضور نبی پاک صَلَّى اللّٰهُ تَعَالَى عَلَيْهِ وَآلِهِ وَسَلَّمَ کی بارگاہ میں عرض کی گئی: ”لوگوں میں سب سے افضل کون ہے؟“ ارشاد فرمایا: ”زبان کا سچا اور مَخْمُومُ الْقَلْبِ مسلمان۔“ عرض کی گئی: ”یا رسول اللّٰهُ صَلَّى اللّٰهُ تَعَالَى عَلَيْهِ وَآلِهِ وَسَلَّمَ یہ تو ہم جانتے ہیں کہ زبان کا سچا کون ہوتا ہے لیکن ”مَخْمُومُ الْقَلْبِ“ سے کیا مراد ہے؟“ ارشاد فرمایا: اللّٰهُ عَزَّ وَجَلَّ سے ڈرنے والا، ہر قسم کے گناہ، سرکشی، دھوکا دہی اور حسد سے بچنے والا۔

(سنن ابن ماجہ، ج ۴ ص ۴۲۵، الحدیث: ۴۲۱۶)

صَلُّوْا عَلٰی الْحَبِيْبِ ! صَلَّى اللّٰهُ تَعَالَى عَلٰی مُحَمَّدٍ

### 2 تم جنت میں میرے ساتھ رہو گے

ایک شخص نے بارگاہِ رسالت میں حاضر ہو کر عرض کی: یا رسول اللّٰهُ صَلَّى اللّٰهُ

تعالیٰ علیہ والہ وسلم میں صرف ایک مہینے کے روزے رکھتا ہوں اس پر اضا فہ نہیں کرتا،

اور صرف پانچ نمازیں پڑھتا ہوں اس سے زیادہ نہیں پڑھتا اور میرے مال میں زکوٰۃ

فرض نہیں اور نہ ہی مجھ پر حج فرض ہے اور نہ ہی نفل حج کرتا ہوں، میں مرنے کے بعد

کہاں جاؤں گا؟ رسول اللہ صلی اللہ تعالیٰ علیہ والہ وسلم نے تبسم فرماتے ہوئے ارشاد

فرمایا: تم جنت میں میرے ساتھ ہو گے جب کہ تم اپنے دل کو دو باتوں یعنی خیانت

اور حسد سے بچاؤ اور اپنی زبان کو دو باتوں یعنی غیبت اور جھوٹ سے اور دو باتوں

سے آنکھوں کو بچاؤ یعنی جس کی طرف نظر کرنا اللہ تعالیٰ نے حرام قرار دیا ہے اُس کی

طرف نہ دیکھو اور کسی مسلمان کو حقارت سے نہ دیکھو۔ (توٰب انظلوب ج ۱ ص ۲۳۳)

صَلُّوا عَلٰی الْحَبِیْب! صَلَّى اللّٰهُ تَعَالٰی عَلٰی مُحَمَّد

### 3 سایہ عرش میں کس کو دیکھا!

حضرت سپید ناموسی علی نبینا وعلیہ الصلوٰۃ والسلام نے ایک شخص کو عرش کے

سایہ میں دیکھا۔ عرض کی: مولیٰ عَزَّوَجَلَّ! اس کو یہ درجہ کس عمل سے حاصل ہوا؟ ارشاد

الہی ہوا کہ تین عملوں سے: ایک یہ کسی پر حسد نہ کرتا تھا، دوسرا یہ اپنے ماں باپ کا

فرمانبردار تھا، تیسرا یہ پُخّل خوری سے محفوظ تھا۔ (مکارم الاخلاق ص ۱۸۳، الحدیث: ۲۵۷)

صَلُّوا عَلٰی الْحَبِیْب! صَلَّى اللّٰهُ تَعَالٰی عَلٰی مُحَمَّد

### 4 جنتی شخص

حضرت سپید ناموسی رضی اللہ تعالیٰ عنہ ارشاد فرماتے ہیں کہ ایک مرتبہ ہم سرکار والا بتبار،

بے کسوں کے مددگار صَلَّی اللہ تعالیٰ علیہ والہ وسلم کی بارگاہِ اقدس میں حاضر تھے کہ آپ صَلَّی اللہ تعالیٰ علیہ والہ وسلم نے ارشاد فرمایا: ”ابھی اس دروازے سے ایک جنتی شخص داخل ہوگا۔“ تو ایک انصاری شخص داخل ہوا جس کی داڑھی وضو کی وجہ سے تڑھی اور اس نے اپنے جوتے بائیں ہاتھ میں لٹکا رکھے تھے، اس نے حاضر بارگاہ ہو کر سلام عرض کیا۔ پھر جب دوسرا دن آیا تو اللہ کے محبوب، دانائے غیب، مُنَزَّہٌ عَنِ الْعُیُوبِ صَلَّی اللہ تعالیٰ علیہ والہ وسلم نے وہی بات ارشاد فرمائی کہ ”ابھی اس دروازے سے ایک جنتی مرد داخل ہوگا۔“ تو وہی شخص پہلے کی طرح حاضر بارگاہِ اقدس ہوا، پھر جب تیسرا دن آیا تو آپ صَلَّی اللہ تعالیٰ علیہ والہ وسلم نے یہی بات ارشاد فرمائی تو حسبِ معمول وہی شخص داخل ہوا، پھر جب دافعِ رنج و ملال، صاحبِ جو و نوال صَلَّی اللہ تعالیٰ علیہ والہ وسلم تشریف لے گئے تو حضرت سیدنا عبد اللہ بن عمرو بن عاص رضی اللہ تعالیٰ عنہ اس شخص کے پیچھے چل دیئے اور کسی ترکیب سے اس کے پاس تین رات قیام فرمایا۔ حضرت سیدنا عبد اللہ رضی اللہ تعالیٰ عنہ فرماتے ہیں: میں نے وہ تین راتیں اس کے ساتھ گزاریں لیکن رات کے وقت اسے کوئی عبادت کرتے ہوئے نہ دیکھا، ہاں! مگر جب وہ بیدار ہوتا یا کروٹ بدلتا تو اللہ عَزَّوَجَلَّ کا ذکر کرتا اور اللہُ اکْبَرُ کہتا اور جب نماز کا وقت ہو جاتا تو بستر سے اٹھ جاتا اور میں نے اسے اچھی بات کے علاوہ کچھ کہتے ہوئے نہ سنا، پھر جب تین دن گزر گئے تو میں نے اسے بشارتِ مصطفیٰ صَلَّی اللہ تعالیٰ علیہ

والہ وسلم کے بارے میں بتایا کہ میں نے مدنی آقا صَلَّی اللہ تعالیٰ علیہ والہ وسلم کو

تمہارے بارے میں تین مرتبہ یہ کہتے ہوئے سنا: ”ابھی تمہارے پاس ایک جنتی شخص آئے گا۔“ تو تینوں مرتبہ تم ہی آئے تو میں نے سوچا کہ تمہارے پاس رہ کر دیکھوں کہ تمہارا عمل کیا ہے؟ تاکہ میں بھی تمہاری پیروی کر سکوں مگر میں نے تو تمہیں کوئی خاص بڑا عمل کرتے ہوئے نہیں دیکھا، پھر تمہیں اس مقام تک کس عمل نے پہنچایا؟“ تو اس نے کہا: ”میرا عمل تو وہی ہے جو تم نے دیکھ لیا مگر میں اپنے دل میں کسی مسلمان سے بددیانتی نہیں پاتا اور نہ ہی اللہ عَزَّوَجَلَّ کی عطا کردہ بھلائی پر کسی سے حسد کرتا ہوں۔“ یہ سن کر میں نے کہا: بس یہی وہ اعمال ہیں جنہوں نے تجھے اس مقام تک پہنچا دیا۔

(شعب الایمان، الحدیث: ۶۶۰۵، ج ۵، ص ۲۶۴، ۲۶۵، تحفہ قلیل)

صَلُّوْا عَلَی الْحَبِیْب! صَلَّى اللهُ تَعَالَى عَلَی مُحَمَّد

لمبی عمر کاراز

5

امام اصمعی علیہ رحمۃ اللہ القوی سے مروی ہے کہ میں نے ایک دیہاتی شخص کو دیکھا جس کی عمر ایک سو بیس سال تھی۔ میں نے حیرت کا اظہار کیا کہ تم نے بہت طویل عمر پائی ہے! تو اس نے جواب دیا: میں حسد سے بچتا رہا، یہ اسی کی برکت ہے۔

(الرسالۃ القشیریہ، ص ۱۹۲)

صَلُّوْا عَلَی الْحَبِیْب! صَلَّى اللهُ تَعَالَى عَلَی مُحَمَّد

اپنی خامیوں کی اصلاح میں لگ جائیے

۹

انسان کی ذات خوبیوں اور خامیوں کا مجموعہ ہوتی ہے، اپنی خامیوں پر قابو



پاکر ہی خوبیوں کی حفاظت و آبیاری کی جاسکتی ہے مگر دوسروں کی خوبیوں پر جلنے کڑھنے والا اپنی خامیوں کی اصلاح سے محروم رہ جاتا ہے اور نقصان اٹھاتا ہے۔ اگر ہم اپنی اصلاح کی کوشش میں لگ جائیں تو حسد جیسے بُرے کام کے لئے ہمیں فرصت ہی نہیں ملے گی یوں ہم اس سے بچنے میں کامیاب ہو جائیں گے۔

مفسرِ شہیدِ حکیمہ الامت حضرت مفتی احمد یار خان علیہ رحمۃ اللہ فرماتے ہیں:

نفس میں سات عیب ہیں: (۱) خود پسندی (۲) غرور (۳) ریاکاری (۴) غصہ (۵) حسد (۶) مال کی محبت اور (۷) عزت کی چاہت، اور دوزخ کے دروازے بھی سات ہیں: جو ان سات عیبوں کو نکالے اس پر ان شاء اللہ عزوجل! یہ دروازے بند ہوں گے۔ (تفسیر نعیمی ج ۱، ص ۵۲۰)

ہر بھلے کی بھلائی کا صدقہ

مجھ بُرے کو بھی کر بھلا یارب

صَلُّوْا عَلَی الْحَبِیْب! صَلَّى اللهُ تَعَالَى عَلٰی مُحَمَّد

حسد کی عادت کو رشک میں تبدیل کر لیجئے

حسد کو رشک میں تبدیل کر کے بھی اس کے نقصانات سے بچا جاسکتا ہے مثلاً کسی سے اس کے مضبوط حافظے کی وجہ سے حسد ہے تو اللہ تعالیٰ سے دعا کیجئے کہ اُس کے حافظے میں مزید بڑکتیں دے اور ایسا حافظہ مجھے بھی عطا فرمادے۔

صَلُّوْا عَلَی الْحَبِیْب! صَلَّى اللهُ تَعَالَى عَلٰی مُحَمَّد

## نفرت کو محبت میں بدلنے کی تدبیریں کیجئے

حاسد کو چونکہ ”مَحْسُود“ (یعنی جس سے حسد کیا جائے اُس) سے سخت نفرت ہو جاتی ہے لہذا اس نفرت کو مَحَبَّت سے بدلنے کی یہ تدبیریں کرے: ﴿اُس سے سلام میں پہل کرے﴾ ملاقات ہو تو گرمجوشی کا مظاہرہ کرے ﴿ممكن ہو تو کبھی کبھی تحائف پیش کرے﴾ اِس کی جس نعمت کے باعث حسد ہوتا ہو اُس میں بَرَکت کی دعا کرے ﴿اُسکی بدگوئی سے بچے بلکہ دوسرا بھی بُرائی کرے تو نہ سُنے﴾ بیماری یا مصیبت میں اِس کی تعزیت کرے ﴿خوشی کے موقع پر مبارکباد پیش کرے﴾ ضَرورت کے موقع پر اُس کی مدد کرے ﴿لوگوں کے سامنے اُس کی بکثرت جائز تعریف کرے﴾ دوسرا اُس کی جائز تعریف کرے تو خوشی کا اظہار کرے ﴿اپنی طرف سے جس قدر فائدہ پہنچا سکتا ہو مَحْسُود کو پہنچائے۔

عین ممکن ہے کہ شروع شروع میں مذکورہ بالا تدبیریں نفس پر بہت گراں ہوں لیکن بہ تکلف بار بار کرنے سے ان کی عادت ہو جائے گی اور اِنْ شَاءَ اللّٰهُ عَزَّوَجَلَّ حسد سے جان چھوٹ جائے گی۔

صَلُّوْا عَلٰی الْحَبِيْبِ! صَلَّى اللّٰهُ تَعَالٰى عَلٰى مُحَمَّدٍ

## سر کا بوسہ لے لیا

قاضی تَسْوُخِي عَلَيْهِ رَحْمَةُ اللّٰهِ الْقَوِي کا بیان ہے: ایک مرتبہ جمعہ کے دن نماز

جمعہ سے کچھ دیر قبل میں ”جامع منصور“ میں موجود تھا، میری سیدھی طرف حضرت سَيِّدُنَا

علی بن طلحہ بصری علیہ رحمۃ اللہ القوی تھے، میں نے نظر اٹھا کر دیکھا تو میرے بہت ہی قریبی دوست عبد الصمد بھی کچھ فاصلے پر بیٹھے ہوئے تھے۔ ایک دم وہ اٹھے اور میری طرف بڑھنے لگے۔ میں بھی اٹھ کھڑا ہوا۔ یہ دیکھ کر کہنے لگے: ”قاضی صاحب! آپ تشریف رکھے، میں آپ کے لئے نہیں بلکہ علی بن طلحہ (رحمۃ اللہ تعالیٰ علیہ) کی خاطر اٹھ کر آیا ہوں اور اس کی وجہ یہ ہے کہ میرے نفس نے مجھے ان کے متعلق حسد میں مبتلا کرنے کی کوشش کی اور انہیں دیکھ کر میرے نفس کو ناگواری محسوس ہوئی تو میں نے ٹھان لی کہ میں اپنے نفس کی بات نہ مان کر اس کو ذلیل و رسوا کروں گا اور علی بن طلحہ (رحمۃ اللہ تعالیٰ علیہ) کے پاس ضرور جاؤں گا۔“ یہ سن کر حضرت سپیدنا علی بن طلحہ رحمۃ اللہ تعالیٰ علیہ کھڑے ہو گئے اور پیار سے اُن کا ہاتھ چوم لیا۔ (عیون الحکایات، ص ۳۳۸)

صَلُّوْا عَلٰی الْحَبِیْبِ! صَلَّى اللهُ تَعَالٰی عَلٰی مُحَمَّدٍ

۱۲ دوسروں کی خوشی میں خوش رہنے کی عادت بنا لیجئے

خالق کائنات کی مخلوقات پر غور کیا جائے تو صاف دکھائی دیتا ہے کہ چرند ہوں یا پرند، حیوانات ہوں یا نباتات اسی طرح انسان کو اللہ تعالیٰ نے ہو بہو ایک جیسا نہیں بنایا بلکہ ان میں مختلف اعتبارات سے فرق رکھا ہے مثلاً ہر چوپایہ گھاس نہیں کھاتا، ہر پرندہ اونچا نہیں اڑتا، ہر درخت پھل نہیں دیتا، یونہی انسانوں کو بھی ایک دوسرے پر فوقیت حاصل ہوتی ہے ان میں سے کوئی کسی خوبصورتی و حسن کا شاہکار تو کوئی بدصورتی کا نمونہ، کوئی خوبیوں کا مرقع تو کوئی خامیوں کا پیکر، کوئی علم کا سمندر تو کوئی

جہالت کا جوہڑ، کوئی صنعت و حرفت میں ماہر تو کوئی اناڑی و پھوہڑ، کوئی خوش الحان تو کوئی بھونڈا، کوئی ذہنی قوت کا حامل تو کوئی جسمانی! اب جو شخص دوسرے کو فوقیت ملنے پر اوویلا مچائے اور اپنا دل جلائے نقصان اسی کا ہوگا۔ ذرا سوچئے کہ کسی کی خوبصورتی پر حسد کرنے سے آپ حسین و جمیل بن جائیں گے! کسی کی ذہانت چھن جانے سے آپ ذہین و فطین ہو جائیں گے! کسی کی دولت چھن جانے سے آپ امیر ہو جائیں گے! اس بات کی کیا گارنٹی ہے کہ وہ چیز اس سے چھن کر آپ کو مل جائے گی تو پھر کیا وجہ ہے کہ آپ اُسے آگے بڑھتا دیکھ نہیں سکتے؟ کیوں کسی کی نعمتوں کی پامالی کے خواہاں ہیں؟ کیوں حسد جیسے خطرناک مرض کو اپنے اندر جگہ دیتے ہیں؟ اگر ان تمام باتوں کی جگہ آپ دوسروں کی نعمتوں پر خوش ہونا سیکھ لیں تو حسد آپ کے دل کا راستہ بھول جائے گا۔

صَلُّوْا عَلٰی الْحَبِيْبِ! صَلَّى اللهُ تَعَالٰى عَلٰى مُحَمَّدٍ

رُوحَانِي عِلَاج بھي كيجيے

۱۳

سَيِّدُ الْمُبْلِغِينَ، رَحْمَةُ اللَّعْلَمِيْنَ صَلَّى اللهُ تَعَالٰى عَلَيْهِ وَآلِهِ وَسَلَّمَ كَافِرْمَانِ عَالِيْشَانِ  
ہے: تین بیماریاں میری اُمت کو ضرور ہوں گی: حسد، بدگمانی اور بدفالی، کیا میں تمہیں ان سے چھٹکارے کا طریقہ نہ بتا دوں؟ جب تم میں بدگمانی پیدا ہو تو اس پر یقین نہ کرو، اور جب تم حسد میں مبتلا ہو تو اللہ عَزَّوَجَلَّ سے استغفار کر لیا کرو اور جب بدشگونی پیدا ہو تو اس کام کو گزر رو۔ (المجم الکبیر، الحدیث: ۳۲۷، ج ۳، ص ۲۲۸، تقدیمات خرا)

میٹھے میٹھے اسلامی بھائیو! حسد سے بچنے کے لئے بیان کردہ مُعَالَجَات کے

ساتھ ساتھ حسبِ توفیق اول آخر ایک ایک بار درود شریف کے ساتھ یہ 7 روحانی علاج بھی کیجئے:

﴿۱﴾ جب بھی دل میں حسد کا خیال آئے تو ”أَعُوذُ بِاللَّهِ مِنَ الشَّيْطَانِ الرَّجِيمِ“ ایک بار پڑھنے کے بعد اُلٹے کندھے کی طرف تین بار تھو تھو کر دیجئے۔

﴿۲﴾ روزانہ دس بار ”أَعُوذُ بِاللَّهِ مِنَ الشَّيْطَانِ الرَّجِيمِ“ پڑھنے والے پر شیطان سے حفاظت کرنے کے لئے اللہ عَزَّوَجَلَّ ایک فرشتہ مقرر کر دیتا ہے۔

﴿۳﴾ سورۃ الاخلاص گیارہ بار صبح (آدھی رات ڈھلے سے سورج کی پہلی کرن چمکنے تک صبح ہے) پڑھنے والے پر اگر شیطان مع لشکر کے کوشش کرے کہ اس سے گناہ کرائے تو نہ کرا سکے جب تک کہ یہ (پڑھنے والا) خود نہ کرے۔ (الوظیفۃ الکریمہ ص ۲۱)

﴿۴﴾ سورۃ الناس پڑھ لینے سے بھی وَسْوَسَ سے دور ہوتے ہیں۔

﴿۵﴾ مُفَسِّرِ شَهِيرِ حَكِيمِ الْأُمَّتِ مفتی احمد یار خان علیہ رَحْمَةُ الرَّحْمٰن فرماتے ہیں: ”صوفیائے کرام رَحِمَهُمُ اللّٰهُ السَّلَام فرماتے ہیں کہ جو کوئی صبح شام اکیس اکیس بار ”لا حول شریف“ پانی پر دم کر کے پی لیا کرے تو ان شاء اللہ عَزَّوَجَلَّ وَسْوَسَ شیطانی سے بیٹ حد تک اٹمن میں رہے گا۔“ (مرآة المناجیح ج ۱ ص ۸۷)

﴿۶﴾ هُوَ الْأَوَّلُ وَالْآخِرُ وَالظَّاهِرُ وَالْبَاطِنُ وَهُوَ بِكُلِّ شَيْءٍ عَلِيمٌ ﴿۱﴾

کہنے سے فوراً وَسْوَسَ دور ہو جاتا ہے۔ (ب ۲۷، الحدید: ۳)

﴿۷﴾ سُبْحَانَ الْمَلِكِ الْخَلَّاقِ، ﴿۱﴾ إِنَّ يَشَاءُ يُدْهِبْكُمْ وَيَأْتِ بِخَلْقٍ جَدِيدٍ ﴿۱﴾

وَمَا ذَلِكَ عَلَى اللَّهِ بِعَزِيزٍ ﴿٢٠﴾ (ب ۱۳، ابراہیم: ۱۹، ۲۰) کی کثرت اسے یعنی

وَسُو سے کوجڑ سے قَطْع کر (یعنی کاٹ) دیتی ہے۔ (مُلَخَّص از فتاویٰ رضویہ مُخَرَّجہ ج ۱ ص ۷۷۰) (اس دعا کے حصہ آیت کو آپ کی معلومات کیلئے مُنَقَّش ہلا لین اور رسم الخط کی تبدیلی کے

ذریعے واضح کیا ہے) (ماخوذ از نیکی کی دعوت، ص ۱۰۲ تا ۱۰۶)

صَلُّوا عَلَى الْحَبِيبِ! صَلَّى اللَّهُ تَعَالَى عَلَى مُحَمَّدٍ

﴿ ۱۴ ﴾ مَدَنِي انعامات پر عمل کیجئے

شیخ طریقت امیر اہلسنت دامت برکاتہم العالیہ نے اس پُرفتن دور میں آسانی سے نیکیاں کرنے اور گناہوں سے بچنے کے طریقہ کار پر مشتمل شریعت و طریقت کا جامع مجموعہ بنام ”مَدَنِي انعامات“ بصورت سوالات مُرتب کیا ہے۔ اسلامی بھائیوں کیلئے 72، اسلامی بہنوں کیلئے 63، طلبہ علم دین کیلئے 92، دینی طالبات کیلئے 83، مَدَنِي مٹوں اور مَدَنِي مٹیوں کیلئے 40 جبکہ خصوصی اسلامی بھائیوں (یعنی گونگے بہروں) کے لئے 27 مَدَنِي انعامات ہیں۔ بے شمار اسلامی بھائی، اسلامی بہنیں اور طلبہ مَدَنِي انعامات کے مطابق عمل کر کے روزانہ سونے سے قبل ”فکرِ مدینہ کرتے ہوئے“، یعنی اپنے اعمال کا جائزہ لے کر مَدَنِي انعامات کے جیسی سائز رسالے میں دیئے گئے خانے پُر کرتے ہیں۔ ان مَدَنِي انعامات کو اخلاص کے ساتھ اپنا لینے کے بعد نیک بننے اور گناہوں سے بچنے کی راہ میں حائل رُکاوٹیں اللہ تعالیٰ کے فضل و کرم سے اکثر دُور ہو جاتی ہیں اور ان کی بَرَکت سے اَلْحَمْدُ لِلّٰہ عَزَّوَجَلَّ پابندِ سنت بننے، گناہوں سے

نفرت کرنے اور ایمان کی حفاظت کے لئے گڑھنے کا ذہن بھی بنتا ہے۔ ان مدنی

انعامات میں سے ایک مدنی انعام حسد سے بچنے کے بارے میں بھی ہے، چنانچہ دعوتِ اسلامی کے اشاعتی ادارے مکتبۃ المدینہ کے مطبوعہ 30 صفحات پر مشتمل رسالے ”72 مدنی انعامات“ کے صفحہ 13 پر مدنی انعام نمبر 38 ہے: ”کیا آج آپ

جھوٹ، غیبت، پُغلی، حسد، تکبر اور وعدہ خلافی سے بچنے میں کامیاب ہوئے؟“

صَلُّوْا عَلٰی الْحَبِیْب! صَلَّى اللهُ تَعَالٰی عَلٰی مُحَمَّد

### ایک بیان نے میری زندگی بدل دی

میٹھے میٹھے اسلامی بھائیو! اپنے ظاہر و باطن کو گناہوں سے بچانے کی

کوشش کے لئے دعوتِ اسلامی کے مشکبار مدنی ماحول سے وابستہ ہو جائیے،

الْحَمْدُ لِلّٰهِ عَزَّ وَجَلَّ! مدنی ماحول کی برکت سے بے شمار اسلامی بھائیوں کی زندگی میں

مدنی انقلاب برپا ہو گیا، آئیے میں آپ کو ایسی ہی ایک مدنی بہار سناتا ہوں، چنانچہ

مدینۃ الاولیاء (ملتان) کے ایک اسلامی بھائی کا بیان کچھ یوں ہے: ہمارے خاندان

کے اکثر لوگ تجارت سے وابستہ تھے مگر میں پڑھائی میں تیز نکلا اور چھوٹی سی عمر میں ہی

ایف. اے (F.A) کا امتحان اچھے نمبروں سے پاس کر لیا۔ میری ذہانت دیکھ کر

میرے گھر والوں نے مجھے ہر طرح کی آزادی دے رکھی تھی کہ یہ پڑھ لکھ کر بڑا آدمی

بنے گا اور ہمارا نام روشن کرے گا۔ اسی آزادی کے طفیل میں نے ڈانس سیکھا، سینکڑوں

گانے سنے اور دن میں کئی کئی فلمیں دیکھیں جس کا نتیجہ یہ نکلا کہ کالج میں نت نئے فیشن

کے لباس پہن کر اور عجیب اسٹائل کے بال بنا کر جاتا۔ میرے کمرے کی دیواروں پر فلمی اداکاراؤں کی بڑی بڑی تصویریں آویزاں رہتی تھیں۔ طبیعت کی شوخی اور ہنسی مذاق میں محلے بھر میں میرا ثانی نہ تھا۔ گھر کی چھت پر کھڑا ہو کر بدنگاہی کرنا میرا معمول تھا۔ میرے یہ چٹھن دیکھ کر گھر والے ”آزادی“ دینے پر پچھتتا نے لگے اور مجھے سمجھانا چاہا لیکن میرے تو مزے تھے لہذا میں نے ان کی بات ایک کان سے سن کر دوسرے کان سے نکال دی۔ پھر 1990ء کا سال آپہنچا اور میرے نصیب چمکے، ہوا یوں کہ ایک اسلامی بھائی نے میرے ماموں زاد بھائی کو شیخ طریقت امیر اہلسنت بانی دعوت اسلامی حضرت علامہ مولانا ابوبلال محمد الیاس عطار قادری دامت برکاتہم العالیہ کے بیان کی ایک کیسٹ ”قبر کی پکار“ سننے کے لئے دی، میرے کزن نے وہ کیسٹ کچھ دن رکھنے کے بعد بغیر سننے واپس کرنے کے لئے مجھے دے دی، جب میں نے اس اسلامی بھائی کو کیسٹ واپس کرنا چاہی تو انہوں نے بڑی محبت سے مجھ سے درخواست کی کہ میں اس بیان کو سن لوں، میں نے یہ سوچ کر رکھ لی کہ کچھ دنوں بعد میں بھی بغیر سننے واپس کر دوں گا۔ پھر ایک دن جب میں گھر کی چھت پر بدنگاہی میں مصروف تھا، میں نے گانے سننے کے لئے کیسٹ نکالنا چاہی تو میرے ہاتھ میں بیان کی کیسٹ آگئی۔ میں نے سوچا کہ سنوں تو سہی کہ حضرت کیا فرماتے ہیں؟ میں نے بیان سننا شروع کیا تو اپنے ارد گرد سے بے خبر ہو گیا اور بیان کے الفاظ میرے ضمیر کو جھنجھوڑنے لگے، کچھ ہی دیر بعد مجھے اپنے رُخساروں پر آنسوؤں کی نمی محسوس ہوئی۔ اس بیان کو سننے کے بعد





میں پیدا ہونے والی تمنا کو بھی پسند نہ کرو یہاں تک کہ اپنے نفس پر بھی اس سبب سے غصہ کرو تو تم نے اپنے اختیار کے مطابق اپنی ذمہ داری پوری کی۔ یعنی اتنا کر چکنے کے بعد مجبوراً پیدا ہونے والے حسد کا گناہ نہیں ملے گا۔ (احیاء العلوم، ج ۳، ص ۲۴۶)

صَلُّوْا عَلَی الْحَبِیْب! صَلَّى اللهُ تَعَالَى عَلٰی مُحَمَّد

### اگر کسی کو آپ سے حسد ہوتو؟

پیارے آقا صلی اللہ تعالیٰ علیہ والہ وسلم کے ایک فرمانِ عالیشان میں یہ بھی ہے:

كُلُّ ذِي نِعْمَةٍ مَّحْسُودٌ یعنی ہر ذی نعمت حسد کیا جاتا ہے۔ (المجم الکبیر ج ۲۰، ص ۹۴ حدیث ۱۸۳ ملخصاً) اس حدیث پاک کے پیش نظر ہر اس شخص کے حاسدین کی کچھ نہ کچھ تعداد ضرور ہوگی جسے اللہ تعالیٰ نے مال و دولت، عزت و شہرت اور دیگر فضائل و کمالات سے نوازا ہے لیکن شرعی دلیل کے بغیر کسی کو مُعْتَبِن کر کے کہنا کہ ”یہ مجھ سے حسد کرتا ہے“ جائز نہیں ہے کیونکہ یہ بدگمانی ہے اور بدگمانی حرام اور جہنم میں لے جانے والا کام ہے۔

مجھے غیبت و پُغلی و بدگمانی

کی آفات سے تو بچا یا الہی (وسائلِ بخشش، ص ۸۰)

صَلُّوْا عَلَی الْحَبِیْب! صَلَّى اللهُ تَعَالَى عَلٰی مُحَمَّد

### شیخ سعدی کے استاذ نے کیا خوب ٹوکا

حضرت سیدنا شیخ سعدی علیہ رحمۃ اللہ الہادی فرماتے ہیں: میں نے ایک بار

اپنے استادِ محترم حضرت علامہ أَبُو الْفَرَجِ عَبْدُ الرَّحْمَنِ بْنِ جَوْزِی عَلَیْهِ رَحْمَةُ اللهِ

القوی سے عرض کی: میں لوگوں میں دُرُسِ حدیث پیش کرتا ہوں تو فلاں شخصِ حَسَد کرتا اور جلتا ہے! استادِ محترم نے فرمایا: اے سعدی! تَعَجُّب ہے کہ تم حَسَد کو تو بُری چیز تسلیم کرتے ہو مگر میرے سامنے کسی کو ”حاسد“ کہہ کر اُس کی بلا تَکَلُّفِ غیبت کر رہے ہو! آخر تمہیں یہ کس نے کہہ دیا کہ صرف حَسَد ہی حرام ہے کیا غیبت حرام نہیں؟ یاد رکھو! اگر حاسدِ جہنم کا حقدار ہے تو غیبت کرنے والا بھی عذابِ نار کا سزاوار ہے۔

(بوستانِ سعدی ص ۱۸۸ املًا)

**بیٹھے بیٹھے اسلامی بھائیو! سُبْحٰنَ اللّٰہ! اَساتذہ ہوں تو ایسے!**

صرف مخصوص اَسْبَاق پڑھانے ہی سے غرض نہ ہو، بلکہ طَلَبہ کی اخلاقی تربیت پر بھی دھیان رکھیں، ایک استاذ ہی کیا ہر مسلمان اپنی اس ذمّے داری کو سمجھے اور نیکی کی دعوت اور گناہ سے ممانعت کی ترکیب و صورت بناتا رہے۔ ”بوستانِ سعدی“ کی حکایت سے یہ بھی سیکھنے کو ملا کہ ”فلاں مجھ سے حَسَد کرتا ہے“ کہنا غیبت ہے، بلکہ یہ جملہ غیبت سے بھی سخت گناہ تہمت کی طرف جا رہا ہے کیوں کہ ”حَسَد“ باطنی امراض میں سے ہے اور اس کا تعلق دل سے ہے اگرچہ کبھی کبھار واضح قُرْآن (یعنی بالکل صاف علامتوں) سے بھی حَسَد کا اظہار ہو جاتا ہے مگر اکثر لوگ قیاس ہی سے کسی کو حاسد کہہ دیا کرتے ہیں۔ حَسَد کے مُتَعَلِّقِ غیبت کے مزید سات فقرات ملاحظہ ہوں: ❁ جل کُگڑ ہے ❁ مجھ سے جلتا ہے ❁ میری ترقی دیکھ نہیں سکتا ❁ میری خوشی سے خوش نہیں ہوا ❁ میرا نقصان چاہتا ہے ❁ میری بھلائی میں راضی نہیں

مجھے دیکھ کر اُس کے تن بدن میں آگ لگ گئی۔ (غیبت کی تباہ کاریاں، ص ۳۳۱)

صَلُّوْا عَلَی الْحَبِیْب! صَلَّى اللهُ تَعَالَى عَلَی مُحَمَّدٍ

## نظرِ بد اونٹ کو دیگ میں اتار دیتی ہے

حسد کے اثرات کا نظرِ بد کی صورت میں ظاہر ہونا ممکن ہے، حضرت سیدنا جابر رضی اللہ تعالیٰ عنہ سے روایت ہے کہ شہنشاہِ خوش خصال، پیکرِ حُسن و جمال، دافعِ رنج و ملال، صاحبِ بُو و نوال صَلَّى اللهُ تَعَالَى عَلَيْهِ وَآلِهِ وَسَلَّمَ نے ارشاد فرمایا: **الْعَيْنُ تُدْخِلُ الرَّجُلَ الْقَبْرَ وَتُدْخِلُ الْجَمَلَ الْقُدْرَ** بے شک نظرِ مرد کو قبر میں اور اونٹ کو دیگ میں داخل کر دیتی ہے۔ (صحیح الجوامع، ج ۵، ص ۲۰۴، الحدیث: ۱۴۵۵۸)

صَلُّوْا عَلَی الْحَبِیْب! صَلَّى اللهُ تَعَالَى عَلَی مُحَمَّدٍ

## حاسد کے شر سے بچنے کے مَدَنی پھول

### ۱) دعا کرتے رہئے

بہر حال کسی پر حسد کا یقینی حکم لگائے بغیر اللہ عَزَّوَجَلَّ کی بارگاہ میں حاسد کے شر سے بچنے کی دعا کرتے رہئے، قرآن مجید میں حاسد کے حسد سے پناہ مانگتے رہنے کی تاکید کی گئی ہے، چنانچہ پارہ 30 سورہ فلق آیت 5 میں ارشاد ہوتا ہے:

وَمِنْ شَرِّ حَاسِدٍ إِذَا حَسَدَ ۝

ترجمہ کنز الایمان: اور حسد والے کے شر

(پ ۳۰، الفلق: ۵) سے جب وہ مجھ سے جلے۔

## توجہ ہٹا لیجئے

۲

دل کو ان خیالات سے خالی کر لیجئے کہ فلاں شخص مجھ سے حسد یا دشمنی کر رہا ہے کیونکہ بسا اوقات انسان کو اس کا یہی احساس، کہ میرا کوئی دشمن یا حاسد ہے، نقصان پہنچاتا ہے۔

## صدقہ و خیرات کیجئے

۳

اس سے بھی بلائیں اور مصیبتیں دور ہوتی ہیں اور یہ حاسدوں کے حسد اور نظر بد سے بچنے کا مجرب نسخہ ہے۔ حضرت سیدنا علی المرتضیٰ رضی اللہ تعالیٰ عنہ سے روایت ہے کہ **اللَّهُ عَزَّ وَجَلَّ** کے محبوب، دانائے غیوب، مُنَزَّہٌ عَنِ الْعُيُوبِ صَلَّى اللَّهُ تَعَالَى عَلَيْهِ وَآلِهِ وَسَلَّمَ نے فرمایا: صدقہ دینے میں جلدی کیا کرو کیونکہ بلاء صدقہ سے آگے نہیں بڑھ سکتی۔ (مجمع الزوائد، ج ۳، ص ۲۸۴، الحدیث ۴۶۰۶)

صَلُّوا عَلَيَّ الْحَبِيبِ! صَلَّى اللَّهُ تَعَالَى عَلَيَّ مُحَمَّدٍ

## کسی کو کسی سے حسد نہ ہوگا

میٹھے میٹھے اسلامی بھائیو! قیامت سے پہلے ایک وقت ایسا بھی آئے گا جب کسی کو کسی سے حسد نہ ہوگا، چنانچہ حضرت سیدنا ابو ہریرہ رضی اللہ تعالیٰ عنہ سے روایت ہے کہ سرکارِ نامدار، مدینے کے تاجدار، باذنِ پروردگارِ غیبوں پر خبردار، شہنشاہِ ابرارِ صلی اللہ تعالیٰ علیہ وآلہ وسلم کا فرمانِ مشکبار ہے: خدا کی قسم! ابنِ مریم (یعنی حضرت عیسیٰ علیہ السلام) اتریں گے، حاکم عادل ہو کر کہ صلیب توڑ دیں گے اور خنزیر فنا

کر دیں گے، جزیہ ختم فرما دیں گے، اونٹنیاں آوارہ چھوڑ دی جائیں گی جن پر کام کاج نہ کیا جائے گا اور کینے، بُغض اور حسد جاتے رہیں گے، وہ مال کی طرف بلائیں گے تو کوئی اُسے قبول نہ کرے گا۔ (صحیح مسلم، ص ۹۱، الحدیث: ۲۴۳)

مفسر شہیر حکیم الامت حضرت مفتی احمد یار خان علیہ رحمۃ الحنان حدیث پاک کے اس حصے ”اور کینے، بُغض اور حسد جاتے رہیں گے“ کے تحت فرماتے ہیں: یعنی حضرت سیدنا عیسیٰ علیہ السلام کی برکت سے لوگوں کے دلوں سے حسد، بُغض (اور) کینے نکل جائیں گے کیونکہ کسی کے دل میں دنیا کی محبت نہ رہے گی۔ ہر ایک کو دین و ایمان کی لگن لگ جائے گی محبت دنیا ان سب کی جڑ ہے جب جڑ ہی کٹ گئی تو شاخیں کیسے رہیں۔ (مراۃ المناجیح، ج ۷، ص ۳۳۹)

صَلُّوْا عَلٰی الْحَبِيْبِ ! صَلَّى اللهُ تَعَالٰى عَلٰى مُحَمَّدٍ

## خلاصہ کتاب

حسد کے بارے میں جاننا فرض ہے کسی کی دینی یا دنیاوی نعمت کے زوال (یعنی اس سے چھین جانے) کی تمنا کرنا یا یہ خواہش کرنا کہ فلاں شخص کو یہ نعمت نہ ملے، اس کا نام ”حسد“ ہے۔ حسد کی چار قسمیں ہیں اور ہر قسم کا حکم الگ الگ ہے۔ رشک کبھی واجب ہوتا ہے تو کبھی مستحب اور کبھی جائز ہوتا ہے۔ حسد کرنے والے کو ان نقصانات کا سامنا ہے: (۱) اللہ ورسول کی ناراضی (۲)

ایمان کی دولت چھین جانے کا خطرہ (۳) نیکیاں ضائع ہو جانا (۴) مختلف گناہوں

میں مبتلا ہو جانا (۵) نیکیوں کے ثواب سے محروم رہنا (۶) دعا قبول نہ ہونا (۷) نصرتِ الہی سے محرومی (۸) ذلت و رسوائی کا سامنا (۹) سوچنے سمجھنے کی صلاحیت کم ہو جانا (۱۰) خود پر ظلم کرنا (۱۱) بغیر حساب جہنم میں داخلہ۔ ﴿سات چیزیں حسد کی بنیاد بن سکتی ہیں: (۱) بھُغض و عداوت (۲) خود ساختہ عزت (۳) تکبر (۴) احساسِ کمتری (۵) من پسند مقاصد کے فوت ہونے کا خوف (۶) حبِ جاہ (۷) قلبی خباثت۔ ﴿درج ذیل تدابیر اختیار کر کے حسد سے جان چھڑائی جاسکتی ہے:

﴿توبہ کر لیجئے﴾ ﴿دعا کیجئے﴾ ﴿رضائے الہی پر راضی رہیے﴾ ﴿حسد کی تباہ کاریوں پر نظر رکھئے﴾ ﴿اپنی موت کو یاد کیجئے﴾ ﴿حسد کا سبب بننے والی نعمتوں پر غور کیجئے﴾ ﴿لوگوں کی نعمتوں پر نظر نہ رکھئے﴾ ﴿حسد سے بچنے کے فضائل پر نظر رکھئے﴾ ﴿اپنی خامیوں کی اصلاح میں لگ جائیے﴾ ﴿حسد کی عادت کو رشک میں تبدیل کر لیجئے﴾ ﴿نفرت کو محبت میں بدلنے کی تدبیریں کیجئے﴾ ﴿دوسروں کی خوشی میں خوش رہنے کی عادت بنا لیجئے﴾ ﴿روحانی علاج بھی کیجئے﴾ ﴿مدنی انعامات پر عمل کیجئے۔﴾  
(تفصیل کے لئے کتاب کا پھر سے مطالعہ کیجئے)

## مَدَنی پھول

دوسروں کی غلطی پکڑتے ہوئے اس امکان کو ذہن میں رکھنا چاہئے کہ ہم خود بھی غلطی پر ہو سکتے ہیں۔

## مأخذ و مراجع

مطبوعه	نام کتاب	مطبوعه	نام کتاب
ضیاء القرآن پبلی کیشنز، لاہور	تفسیر نعیمی	مکتبۃ المدینہ باب المدینہ	کترالایمان ترجمہ قرآن
مکتبۃ المدینہ باب المدینہ	تفسیر عزرائل العرفان	داراحیاء التراث العربی بیروت	التفسیر الکبیر
دار الفکر بیروت	تفسیر الدر المنثور	کوثنہ	تفسیر روح البیان
داراحیاء التراث العربی بیروت	تفسیر روح المعانی	دار المعرفۃ بیروت	تفسیر المدارک
داراحیاء التراث العربی بیروت	المعجم الکبیر	دار الکتب العلمیۃ بیروت	صحیح البخاری
دار الکتب العلمیۃ بیروت	الجامع الصغیر	دار ابن حزم بیروت	صحیح مسلم
دار الفکر بیروت	مصنف ابن ابی شیبہ	دار احیاء التراث العربی بیروت	سنن ابی داؤد
دار الکتب العلمیۃ بیروت	شعب الایمان	دار الفکر بیروت	سنن الترمذی
دار الکتب العلمیۃ بیروت	الترغیب والترہیب	دار المعرفۃ بیروت	سنن ابن ماجہ
دار الفکر بیروت	المعجم الاوسط	دارالکتب العربی بیروت	سنن الدارمی
دار الکتب العلمیۃ بیروت	شرح السنۃ	دار المعرفۃ بیروت	المستدرک
دار الکتب العلمیۃ بیروت	مسند ابی یعلیٰ	مکتبۃ العصریۃ بیروت	الموسوعۃ لابن ابی الدنیا
دار الفکر بیروت	جامع الاحادیث	المکتبۃ العصریۃ بیروت	الغیبیۃ و التمیمۃ
دارالکتب العلمیۃ بیروت	کنز العمال	دار الکتب العلمیۃ بیروت	السنن الکبریٰ
دارالکتب العلمیۃ بیروت	جمع الحوامع	دار الفکر بیروت	مجمع الزوائد
دارالکتب العلمیۃ بیروت	فتح الباری	دار الفکر بیروت	مرقاۃ المفاتیح
دار المعرفۃ بیروت	الدر المختار	ضیاء القرآن پبلی کیشنز لاہور	مرآۃ المناجیح
رضا فاؤنڈیشن لاہور	فتاویٰ رضویہ (مخرجه)	مکتبۃ المدینہ باب المدینہ	بہار شریعت
مرکز اہل سنت (الہند)	قوت القلوب	دار الفکر بیروت	الطبقات الکبریٰ للشعرانی
دارالکتب العلمیۃ بیروت	الرسالة القدسیۃ	دار الکتب العلمیۃ بیروت	مکارم الاخلاق
دار المعرفۃ بیروت	الزواجر عن اقتراف الكبائر	دار صادر بیروت	احیاء علوم الدین
پشاور	الحدیقۃ لندیۃ	دارالکتب العلمیۃ بیروت	منہاج العابدین
دار الفکر بیروت	درۃ لناصحین	تہران، ایران	کیمیائے سعادت
دار المعرفۃ بیروت	تنبیہ المغتربین	دارالکتب العلمیۃ بیروت	مکاشفۃ القلوب
دارالکتب العلمیۃ بیروت	شرح المقاصد	پشاور	تنبیہ الغافلین
شبیر برادرزاردو بازار لاہور	دلیل العارفين	انتشارات عالمگیر کتابخانہ ملی ایران	بوستان سعدی
مکتبۃ المدینہ باب المدینہ	الوظیفۃ الکریمیۃ	مکتبۃ المدینہ باب المدینہ	مافوظات اعلیٰ حضرت
مکتبۃ المدینہ باب المدینہ	غیبت کی تباہ کاریاں	مرکز الاولیاء لاہور	مشنوی مولانا روم
مکتبۃ المدینہ باب المدینہ	آپ کوثر	مکتبۃ المدینہ باب المدینہ	برے خاتمے کے اسباب
مکتبۃ المدینہ باب المدینہ	72 مدنی: نعمات	مکتبۃ المدینہ باب المدینہ	شیطان کے چار گدھے
مکتبۃ المدینہ باب المدینہ	وسائلی بحشش	دارالکتب العلمیۃ بیروت	عیون الحکایات
		مؤسسۃ الأعلمی للطبوعات بیروت	لسان العرب



## فہرِس

صفحہ نمبر	عنوان	صفحہ نمبر	عنوان
25	حاسد کا مجھ سے کوئی تعلق نہیں	1	درو و شریف کی فضیلت
26	ایمان کی دولت چھین جانے کا خطرہ	1	شکاری خود شکار ہو گیا
26	حسد ایمان کو بگاڑ دیتا ہے	4	باطنی گناہوں کی تباہ کاریاں
27	حسد اور ایمان ایک جگہ جمع نہیں ہوتے	7	آپس میں حسد نہ کرو
28	حسد کی وجہ سے ایمان سے محروم رہے	7	حسد کسے کہتے ہیں؟
29	حسد کرنے والے کا برا خاتمہ	8	حسد کی چند مثالیں
30	ہمارا کیا بنے گا؟	8	حسد کو حسد کیوں کہتے ہیں؟
31	نیکیاں ضائع ہو جانا	8	حسد باطنی بیماریوں کی ماں ہے
32	مختلف گناہوں میں مبتلا ہو جانا	9	حاسد کی مثال
32	حسد، غیبت اور تہمت	10	حسد، غیرت اور رشک میں فرق
33	غیبت کی 20 تباہ کاریاں	11	رشک کی مختلف صورتیں
34	حسد اور جغلی	11	رشک ہے یا حسد؟
35	حسد اور جھوٹ	12	قابل رشک کون؟
35	کتے کی شکل میں بدل جائے گا	13	شان محبوبی پر رشک کریں گے
36	حسد اور بدگمانی	14	صحابہ کرام کا نیکیوں میں رشک
38	حسد اور قطع رحمی	15	مؤذنین ہم سے بڑھ جائیں گے
39	حسد اور مسلمانوں کو تکلیف دینا	16	کم سہمان والے پر رشک
39	مسلمان کو تکلیف دینا کیسا؟	16	بدکار پر رشک نہ کرو
40	حسد اور جادو ٹونہ	17	ہمارا رشک کن چیزوں میں ہوتا ہے؟
40	حسد اور شہادت	19	میں چرس اور شراب کا عادی تھا
41	کہیں تم اس پریشانی میں مبتلا نہ ہو جاؤ	20	حاسد کی قسمیں
42	حاسد کب خوش ہوتا ہے؟	21	سب سے پہلے شیطان نے حسد کیا تھا
42	حسد اور قتل	21	شیطان کے انجام سے عبرت پکڑو
42	سب سے پہلا قاتل و مقتول	22	حسد شیطان کا ہتھیار ہے
44	قابیل کا عبرت ناک انجام	23	حسد کے نقصانات
45	ہر قتل کا گناہ قابیل کو بھی ملتا ہے	24	اللہ و رسول کی ناراضی
46	الٹا لٹکا دیا گیا	24	حاسد اپنے رب سے مقابلہ کرتا ہے
47	نیکیوں کے ثواب سے محروم رہنا	25	حاسد گو یا اللہ تعالیٰ پر اعتراض کرتا ہے

صفحہ نمبر	عنوان	صفحہ نمبر	عنوان
70	(۳) رضائے الہی پر راضی رہیے	47	دعا قبول نہ ہونا
72	(۴) حسد کی تباہ کاریوں پر نظر رکھئے	48	نصرت الہی سے محرومی
72	(۵) اپنی موت کو یاد کیجئے	48	ذلت و رسوائی کا سامنا
73	(۶) حسد کا سبب بننے والی نعمتوں پر غور	49	چلنے والوں کا منہ کالا
74	کیوں حسد کروں؟	50	گدھے کی صورت میں اٹھائیں گے
74	میں نے کبھی کسی سے حسد نہیں کیا	50	سوچنے سمجھنے کی صلاحیت کم ہو جانا
75	جسے اللہ عزت دے اس سے حسد نہ کرو	51	خود پر ظلم کرنا
75	(۷) لوگوں کی نعمتوں پر نظر نہ رکھئے	51	حسد سے بڑھ کر نقصان دہ شے کوئی نہیں
76	(۸) حسد سے بچنے کے فضائل پر نظر	52	بغیر حساب جہنم میں داخلہ
76	سب سے افضل کون؟	53	حسد کے مزید نقصانات
76	تم جنت میں میرے ساتھ رہو گے	54	حسد کیوں ہوتا ہے؟
77	سایہ عرش میں کس کو دیکھا!	54	بغض و عداوت کے سبب حسد
77	جنی شخص	56	یہودیوں کے حسد کی وجہ
79	لمبی عمر کا راز	57	یہودیوں کے حسد کی مزید وجوہات
79	(۹) اپنی خامیوں کی اصلاح	58	یہودی معالج کا حسد
80	(۱۰) حسد کی عادت کو رشک میں بدلنا	59	منافقین کا مسلمانوں سے حسد
81	(۱۱) نفرت کو محبت میں بدلنے کی تدبیر	59	خود ساختہ عزت جاتے رہنے کا خوف
81	سر کا بوسہ لے لیا	60	تکبر کے سبب حسد
82	(۱۲) دوسروں کی خوشی میں خوش رہئے	60	احساس کمتری کے سبب حسد
83	(۱۳) روحانی علاج بھی کیجئے	61	مقصد فوت ہو جانے کا خوف
85	(۱۴) مدنی انعامات پر عمل کیجئے	62	حب جاہ کے سبب حسد
86	ایک بیان نے میری زندگی بدل دی	63	قلبی خباثت کے سبب حسد
88	پھر بھی حسد نہ جائے تو؟	63	کون کس سے حسد کرتا ہے؟
89	اگر کسی کو آپ سے حسد ہو تو؟	65	پیر بھائی کی شیخ سے زیادہ رسائی پر رنج
89	شیخ سعدی کے استاذ نے کیا خوب ٹوکا	65	حاسد کی تین نشانیاں
91	نظر بد اونٹ کو دیگ میں اتار دیتی ہے	65	کیا ہم کسی کے حسد میں مبتلا ہیں؟
91	حاسد کے شر سے بچنے کے مدنی پھول	67	اپنا باطن ستھرا رکھئے
92	کسی کو کسی سے حسد نہ ہوگا	68	حسد کے چودہ علاج
93	خلاصہ کتاب	69	(۱) توبہ کر لیجئے
95	ماخذ و مراجع	70	(۲) دعا کیجئے

## سُنَّتِ كِي بھاریں

اَللّٰهُمَّ بَلِّغْهُنَّ اِلَيْكَ بِرَحْمَتِكَ يَا اَرْحَمَ الرَّحِيْمِيْنَ سُنَّتِ كِي بھاریں قرآن و سنّت کی عالئیر فیر سیاسی تحریک و دعوت اسلامی کے مجھے مجھے سنّت کی بھاریں میں بکثرت سنّتیں بھی اور سکھائی جاتی ہیں، ہر شہر میں مغرب کی نماز کے بعد آپ کے شہر میں ہونے والے دعوت اسلامی کے ہفتہ وار سنّتوں بھرے اجتماع میں رضائے الہی کیلئے اچھی اچھی سنّتوں کے ساتھ ساری رات گزارنے کی سنّت فی الجہا ہے۔ عائشہؓ ان رسول کے سنّت فی قلوبوں میں پڑھتے تو اب سنّتوں کی ترغیب کیلئے سفر اور روزانہ گھر میں کے ذریعے سنّت فی انعامات کا رسالہ پڑھ کر کے ہر سنّت فی ماہ کے بعد اپنی دس دن کے اندر اندر اپنے یہاں کے ذمے دار کو جمع کروانے کا معمول بنا لیجئے، اِن شَاءَ اللّٰهُ عَزَّوَجَلَّ اِس کی بکثرت سے پابہ سنّت بننے لگتا ہوں سے نگر ت کرنے اور ایمان کی حفاظت کیلئے گونے کا ذہن بنے گا۔

ہر اسلامی بھائی اپنا بیڑہ بنانے کہ ”مجھے اپنی اور ساری دنیا کے لوگوں کی اصلاح کی کوشش کرنی ہے۔“ اِن شَاءَ اللّٰهُ عَزَّوَجَلَّ اپنی اصلاح کی کوشش کے لیے ”سنّت فی انعامات“ پر عمل اور ساری دنیا کے لوگوں کی اصلاح کی کوشش کے لیے ”سنّت فی قلوبوں“ میں سفر کرتا ہے۔ اِن شَاءَ اللّٰهُ عَزَّوَجَلَّ



### مکتبۃ المدینہ کس ما خبر

- کراچی: عید محمد اکبر، فون: 021-32203311
- راولپنڈی: عید محمد اکبر، فون: 051-5553765
- لاہور: دارالافتاء، فون: 042-37319879
- پشاور: عید محمد اکبر، فون: 068-5571686
- سرگودھا: عید محمد اکبر، فون: 041-2632625
- کشمیر: عید محمد اکبر، فون: 058274-37212
- میانوالی: عید محمد اکبر، فون: 022-2620122
- مٹان: عید محمد اکبر، فون: 061-4511192
- گلگت: عید محمد اکبر، فون: 044-2550767
- کوئٹہ: عید محمد اکبر، فون: 065-4225653
- گوجرانوڈ: عید محمد اکبر، فون: 048-6007128



مکتبۃ المدینہ فیضانِ مدینہ، محلہ سووا، گران، پرائی سبزی منڈی، باب المدینہ (کراچی)

فون: 021-34921389-93 Ext: 1284

MC 1286

Web: www.dawateislami.net / Email: ilmia@dawateislami.net